


YEHOWA-YILE ¹

 Bika beto bikana kaka ya kutelama mwa ntangu fioti na yina beto ke kulumusa bayintu ya beto samu na kisambu. Na yina beto ke kulumusa bayintu ya beto, mu ke kukiyufula na nkokila yayi bantu yikwa ke zola ti ba bambuka bawu na kisambu, beno keke na kima na ntima ya beno beno zola Nzambi kusala samu na beno, beno telemisa kaka maboko ya beno. Mfumu pesa balombilu yayi mvutu ntangu yayi na yina beto ke kulumusa bayintu ya beto mpe bantima ya beto na ntwala ya Yandi.

² Tata ya beto ya Mazulu, beto ke belama dyaka na Kiti ya Nge ya kimfumu ya Lemvo, na Nkumbu ya Yesu Klisto, Mwana ya nene ya Nzambi. Beto ke tonda Nge samu na ntangu ya mbote ya kukwiza na kivuvu yina Nge ke kuwa mpe ke pesa mvutu na yina beto me lomba. Beto ke sambila, Tata, ti Nge ke lemvo kila masumu ya beto, ya keke, kukondwa lukwikilu ya beto. Mpe, Tata, beto ke sambila ti Nge ke pesa beto lukwikilu, ya kufuluka na lukwikilu na nkokila yayi. Mpe Nge zaba yina vwandaka na manima ya konso diboko kuna, na kati ya ntima. Ba vwandaka na nsatu ya kima mosi, Mfumu. Bawu me telemisa diboko ya bawu na luzitu nionso, na kuingilaka kima mosi na Nge. Mpe mu ke sambila, Tata ya Mazulu, nionso yina ya vwandaka, ti ya ke pesama na bantu.

³ Beto ke tonda Nge samu na kutalana mazono na nkokila. Beto ke sambila ti Nge ke vutuka na beto na nkokila yayi na ngolo mpe lemvo, mpe ke pesa na beto bansatu ya ntima ya beto, samu ti, kieleka nsatu ya beto keke kusala Luzolo ya Nge mpe kumona Luzolo ya Nge kusalama. Mpe beto zaba yina Luzolo ya Nge keke samu na bambevo, ti ba tulaka Nge na foto na mukongo ya Nge samu na kubeluka ya beto, “Na bamputa ya Yandi beto me beluka.” Mpe, Tata, beto ke sambila ti—ti Luzolo ya Nge ya nene kusalama na nkokila yayi, samu na kupesa beto lukwikilu ya kukwikila yawu, na mutindu ya kulutula, ti konso mbevo lunga kubeluka, mpe muntu nionso yina me zimbana lendaka bambuka moyo ti Yandi lwalaka samu na masumu ya beto. Pesa yawu, Mfumu.

⁴ Bika bawu zaba ti ntangu nionso Munkayulu ya menga keke Kuna samu na bawu, masumu ya bawu lenda monana ve na Nzambi. Kasi kana bawu kufwa kukondwa kutuba Yawu na ntwala ya bantu mpe kundima Yawu, mpe ti kubutuka mbala zole, ya ke vwanza ve na mutindu ata fyoti samu na bawu na kukota na Kimfumu. Mpe bika ti yayi kuvwanda nkokila yina muntu nionso me katuka na yisi ya Menga lendaka kota na nswalu nionso na yisi ya Menga na nkokila yayi, na Nkumbu ya Mfumu Yesu. Mpe beto ke pesa Nge lukumu. Amen.

5 Bweso ya nene mingi na kuvwanda awa na nkokila yayi mpe kutuba dyaka. Mpe mazono na nkokila beto kuzwaka ntangu mosi ya mbote, kutala ya Mfumu. Kasi mu me kanga beno ntangu mingi. Mu lenda ata mbala mosi ve kusala yawu na ntangu, na mutindu nyonso.

6 Mu me kuzwa kaka mwa mwini fioti mingi bubu yayi. Mu vwandaka . . . Mwana ya munu ya ntwenya ya bakala, Joseph, landaka munu samu na kukwenda kusaya masa. Na yina kisika beto ke vwandaka kele na mwa kiziba mosi ya fioti, ya kukanga fioti kuna, mpe yandi tubaka, “Kwisa, tala munu mbote, papa. Mu lenda saya.”

Mu tubaka, “Mbote mingi.”

7 Mu kwendaka kuna na suka yayi, mu bakaka Biblia ya munu, mpe bayankaka . . . samu na kusonika mwa banoti. Mpe mwa ntangu fioti mu vwandaka longuka, yandi . . . yandi kwisaka kuna na mwa kaleso ya yandi ya kusukudila masa, yandi tubaka, “Tala munu mbote, papa, mu lenda dumuka!” Mbote, kana mu me monaka ntete ve dikototo kukota na maza! Mpe yandi mataka, mpe masa basikaka na mbombo ya yandi mpe yinwa ya yandi, yandi tubaka, “Yinki mutindu mu salaka?”

Mu tubaka, “Nge ke na kusalaka mbote.”

8 Mpe mu bandaka kaka na kubanza kilumbu mosi mu tubaka kima mutindu mosi na papa ya munu. Mwa kiziba mosi ya ntama, ntete beto kwenda na nzadi, ya vwandaka na kiziba mosi, mpe beto bana vwandaka kaka kukeba musu ya vert ntama na yawu, mpe beto zolaka . . . masa vwandaka na zulu pene ya bacentimetele kumi na tanu na mudindu. Mpe mu landilaka na kutuba na papa ya munu, “Mu lenda saya.”

9 Na yawu Lumingu mosi na manima ya midi yandi kwendaka kuna. Mpe ba vwandaka na mwa kivinga mosi ya sabuni yina vwandaka kuna. Mpe mu vutukaka na kati ya matiti mpe mu katulaka bilele ya munu, yina mu zolaka kukatula; kubenda kaka nsoso mosi, beno zaba. Mpe bantu yikwa me monaka ntete mosi mutindu yina? Mu me mona. Kaka salopette mosi, ya kukondwa ba-bretelles; ya lombaka kaka kuvwanda na nsinga ya mukiongi ya kukambika, samu na bretelle, mpe na manima kaka nsonso. Beno benda kaka nsonso mpe, yawu yina kaka beno fwana sala, beno dumuka kaka na kati. Mpe na yina mu mataka na zulu ya bwati yayi mpe mu simbaka mbombo ya munu, beno zaba, mpe mu dumukaka na kati ya yawu, mpe mu kwendaka nswalu na zulu ya *yawu*. Papa ya munu vwandaka kuna, vwandaka tala munu mbote. Mu tubaka, “Wapi mutindu mu ke sala?”

10 Yandi tubaka, “Basika kuna mpe kwenda ba sukula nge!” Mu vwandaka banza bilumbu yikwa ya vwandaka!

11 Mpe, beno zaba, ntangu ke katukila beto, mutindu yina ve? Beto ke na ntangu ve, ya ke monana mutindu, diaka, samu na

kusala mambu. Mpe ntangu ke vingila ve muntu mosi. Na yawu beto fwana sala na yina beto lenda, samu ti ngunga ke na kwiza ntangu nsungi yayi ke kwenda, mpe ya ke vwanda na nsungi yankaka ke kwisa, kana ya kele na nsungi yankaka. Kieleka na mutindu nyonso, mu ke tuba yawu na ntima ya munu nyonso, (mu zaba ve ntangu Yandi ke kwiza; ata mosi ve ya beto ke sala), kasi, ya kieleka, mu ke kwikila ve ti ya ke vwanda na nsungi yankaka. Mu ke kwikila ti Klisto ke kwisa na nsungi yayi. Mu zaba ve wapi ntangu, ntangu yayi, ya lendaka vwanda na nkokila yayi to ya lendaka vwanda bamvula kumi na ntangu yayi, to makumi zole, kasi mu ke kwikila ti Yandi ke vwanda na nsungi yayi. Mu ke kwikila yawu. Kana Yandi sala yawu ve, mu zola kuzinga kaka mutindu Yandi vwandaka, na mutindu nyonso, samu ti mu zaba ti ya lendaka vwanda kilumbu ya munu ya nsuka, to kilumbu ya beno ya nsuka.

¹² Mpe na yina, beno bambuka moyo, kana beto kwenda na ntwala Yandi kwisa, beto ke telama mpe na Mvwandulu ya Yandi, to, beto ke vumbuka na ntwala bayankaka me soba. “Mpungi ya Mfumu ke wakana, bantu ya kufwa na Klisto ke vumbuka ntete. Na yina beto ke vwanda ya moyo mpe bayina ke bikana ke soba na mwa ntangu fioti, na mbwetolo ya disu, mpe kuvwanda kintwadi na bawu, samu na kukutana na Mfumu na mipepe.” Beno tala ndonga ya mvumbukulu. Beno me mona, Nzambi zaba ti beto ke zola kumona bankundi ya beto ya luzolo. Mpe kana beto kumaka kuna samu na kukutana na Yandi ntete, beto ke tala bisika nyonso samu na kumona kana mama to papa mpe bayankaka ya bawu vwandaka kuna. Kasi beno me mona mutindu, Mpeve-Santu na ndwenga ya Yandi? Beto ke kutana mosi na yankaka ntete, mpe na yina ntangu beto ke kuma kuna mpe ke yimba *Lemvo ya Ngitukulu*, ya kele ntangu ya ke vwanda na ntangu ya kusambila. Beno banza ti mu ke sala mutindu yankaka ntangu yayi, beno tala munu mbote Kuna! Ya ke vwanda ntangu mosi ya mbote samu na munu mpe beto nionso ntangu beto ke kuma Kuna.

¹³ Ntangu yayi beto tanga mwa Biblia ya ntama ya kusakumuka awa na nkokila yayi. Beto baka ba-Romain, kapu 4, mpe beto tanga kaka kitini mosi na Buku ya ba-Romain. Mu zola kutanga bisika zole na nkokila yayi, na Genèse mpe na Buku ya ba-Romain. Ntangu yayi na Buku ya ba-Romain, kapu 4, nzila ya 17.

(Mutindu ya kele ya kusonama, mu me sala nge tata ya bayinsi mingi,) na ntwala ya yandi yina yandi kwikilaka, ata mpe Nzambi, yina ke kindisaka bantu ya kufwa, mpe ke bokila bima yina kele ve mutindu ti yawu vwandaka.

Yina vwandaka telemina kivuvu me kwikilaka na kivuvu, ti yandi lendaka kuma tata ya bayinsi mingi;

landila yina ba sonikaka, Mutindu mosi nkuna ya nge ke vwanda.

Mpe na kuvwandaka ve ya kulemba na lukwikilu, yandi talaka ve nzutu ya yandi mosi ntangu yayi ya kufwa, ntangu yandi vwandaka na bamvula nkama mosi, to ve . . . lufwa ya kivumu ya Sarah:

Yandi tulaka ntembe ve na nsilulu ya Nzambi na nzila ya kukondwa lukwikilu; kasi yandi vwandaka na ngolo na kati ya lukwikilu, na kupesaka nkembo na Nzambi;

Mpe na kuvwandaka ya muvimba ya kundima ti, yina yandi silaka, yandi vwandaka na kiyeka ya kusala yawu.

Mpe na yina ba sonikaka yawu samu na yandi samu na ludedomo.

Ntangu yayi ba sonikaka yawu ve samu na yandi mosi, ti ba sonikaka yawu samu na yandi;

Kasi samu na beto mpe, na bayina ya ke vwanda ya kusonika, kana beto ke kwikila na yandi yina vumbulaka Yesu Mfumua ya beto na lufwa;

Yina pesamaka samu na musoki ya beto, mpe vumbukaka diaka samu na kunungisama ya beto.

¹⁴ Oh, yinki mutindu mu zola Yawu! Yina kele mosi ya Masonuku ya munu mu ke zolaka mingi na kutanga ya Biblia, samu ya ke ndimisaka kieleka yina Nzambi vwandaka, yina Yandi silaka mpe zengaka ndefi ti Yandi ke sala. Mpe ntangu yayi mu soolaka dilongi yayi samu ti mu banza ti na lukutakanu mosi, samu na kumona lukwikilu yina beto monaka ngalalise awa mazono na nkokila, yina vwandaka ve muntu ya kulemba na kati-kati ya beto kasi yina belukaka. Yina ngolo ya Nzambi kwisaka mpe yina Yandi salaka! Kuna mu banzaka, kana beto lendaka tunga kima mosi ya mbote, samu na kusala kisalu mosi samu na nsalulu na ntwala, kuna wapi mutindu ya ke vwanda mbote ntangu beto lendaka kuma na nkokila yina ya nene to ngunga mosi ya kisika ya zulu.

¹⁵ Mpe beto fwana bambuka moyo ti kima mosi ve lenda salama kukondwa lukwikilu, mpe ya fwana vwanda ya funguna. Samu ti Yandi kele—Yandi kele Nsoniki ya lukwikilu, beto zaba yawu, mpe ti kima mosi ve lenda salama kukondwa lukwikilu. Mpe kukondwa lukwikilu ya lenda salama ve na kusepelisa Nzambi.

¹⁶ Mpe ntangu yayi Yandi kele Nganga-Nzambi ya Ntete ya funguna ya beto. Ntangu yayi Ntinu Jacques awa, na kati ya Buku ya ba-Hebreux, ke tula yawu “kisalu.” *Kuzonza* mpe *kutuba* kele kima mosi, kuzonza mpe kutuba. *Ndimu* zola kutuba “kutuba kima mutindu mosi”: “Na nzila ya bamputa ya Yandi mu me beluka,” beno me mona, “Ntangu yayi na nzila ya Luzingu ya Yandi mu me vuluka.” Mpe ntangu yayi na yina, ntete, beto

fwana funguna yawu; mpe Yandi me vwanda mutindu Muvukisi, mpe Muvukisi mosi kaka na kati-kati ya Nzambi mpe muntu, mpe Yandi kele ya kuvwanda kuna samu na kusambila samu na yina beto ke funguna ti Yandi me sala. Yinki—yinki muningu, kima ya ngolo yayi kele!

¹⁷ Mpe ntangu yayi mu zola kutanga Masonuku yankaka, mu talaka kuna na Buku ya—ya Genèse, kapu 22, mpe beto banda na kutanga awa pene ya nzila ya 7.

Mpe Isaac kuzonzaka na Abraham tata ya Yandi, mpe tubaka, tata ya Munu: mpe yandi tubaka, Munu yandi yayi, mwana ya munu. Mpe yandi tubaka, Tala tiya mpe nkuni: kasi wapi kisika kele mwana-dimeme samu na munkayulu ya kuyoka?

Mpe Abraham tubaka, mwana ya Munu, Nzambi ke pesa yandi mosi mwana-dimeme samu na munkayulu ya kuyoka: na yina bawu zole kwendaka kintwadi.

Mpe bawu kumaka na kisika yina Nzambi tubaka na yandi; mpe Abraham tungaka autel kuna, mpe tulaka nkuni na ndonga, mpe kangaka mwana ya yandi ya bakala na bansinga, mpe tulaka yandi kuna na zulu—na zulu ya autel na zulu ya nkuni.

Mpe Abraham tandaka diboko ya yandi, mpe bakaka mbele samu na kufwa mwana ya yandi.

Mpe wanzio ya Mfumu bokilaka yandi na mazulu, mpe tubaka, Abraham, Abraham: mpe yandi tubaka, Munu yandi yayi.

Mpe yandi tubaka, Tula ve diboko ya nge na zulu ya mwana yayi, to dyaka kusala kima mosi ve na yandi: samu ntangu yayi mu zaba ti nge—ti nge ke bangaka Nzambi, mpe nge ke mona . . . nge me keba ve mwana ya nge mosi kaka na munu.

Mpe Abraham zangulaka meso ya yandi na zulu . . . mpe tala na manima ya yandi vwandaka mwana-dimeme ya bakala ya kukangama na bibongo: mpe Abraham kwendaka mpe bakaka dimeme ya bakala, mpe pesaka yandi munkayulu na zulu . . . kuna samu na munkayulu ya kuyoka na kisika ya mwana ya yandi ya bakala.

Mpe Abraham bokilaka nkumbu ya kisika yango, Yehowa-yile: mutindu ba tubaka tii na kilumbu yayi, Na mongo ya MFUMU ba ke mona yawu.

¹⁸ Yina mu zola kubaka dilongi kuna, kana ba ke bokila yawu dilongi mosi, *Yehowa-Yile*, mpova zola kutuba “Mfumu ke pesa samu na Yandi mosi munkayulu.” Kana Yandi kele ve na mosi, Yandi lenda pesa mosi. Mu ke vutula matondo mingi samu na yawu. Ntangu yayi dilongi yayi ya nene! Mpe ntangu yayi

na kutangaka kuna, ti “Abraham tulaka ntembe ve na nsilulu na nzila ya kukondwa lukwikilu; kasi vwandaka na ngolo, vwandaka pesa lukumu na Nzambi.”

¹⁹ Ntangu yayi, Abraham vwandaka yandi yina Nzambi salaka ngwisani mpe silaka na yandi; mpe Abraham, kaka ve, kasi Nkuna ya yandi na manima ya yandi, “Abraham mpe Nkuna ya yandi.” Mpe ntangu yayi beno bambuka moyo na yayi ntangu yayi. Kana beto kele ya kufwa na kati ya Klisto, beto kele Nkuna ya Abraham kana beto me butuka mbala zole. Ntangu yayi, beto sala keba mingi na yayi ntangu yayi na yina beto ke longuka lesu yayi. Mpe ntangu yayi kana beno kuwa mbote, mu ke kwikila ti Mpeve-Santu ke monisa na beno. Beno ke simba kivuvu, mpe na manima ya ke vwanda na mbanza yayi mpe nyonso pene-pene ya beno, kana beto baka kaka ntangu ya beto mpe kuzwa dibanza, yina Mpeve-Santu ke na kumeka na kukuma na beto. Ntangu yayi, Abraham, bokilaka, yina ba pesaka nsilulu, na Abraham mpe Nkuna ya yandi.

²⁰ Ntangu yayi ya kele na mingi bubu yayi, bankundi, yina ba ke bokilaka Buklisto, ya kele ve Buklisto.

²¹ Ntangu yayi, mu ke zolaka kaka ve kutuba yayi. Kasi mu ke zola mingi kutelama awa mpe kuvwanda kieleka ya kuzabana na kati-kati ya bantu, mpe—mpe muntu nyonso ke bula beno na mukongo ya beno, mpe nyonso mutindu yina. Kasi kuna mu fwana kutana na kimvuka yina na Lufundusu, samu na kupesa mvutu samu na yawu. Na yina mu—mu fwana vwanda kaka ya kusungama.

²² Ntangu yayi beto lenda tala mabuundu, mpe na zulu ya yinza bubu yayi, na zulu ya yina ba me bokila Buklisto, mpe kutala ti ya kele mafuku ya bakilometele katuka Buklisto. Mpe ba zabisaka yawu na ntwala na kati ya Biblia na kuvwanda mutindu yina. Ntangu yayi bantu mingi ke ndima Klisto na mutindu ya kutuba, “Mbote, mu ke kwikila Yandi.” Na yina, diabulu ke kwikilaka mutindu mosi. Beno me mona? Mpe mingi ya bawu ke meka na kundima yawu na zulu ya emotion, na kutubaka, “Mbote, mu zonzaka na bandinga. Mu binaka na Kimpeve.” Mu me monaka bandoki ya bakento kusala kima mutindu mosi, mpe bantu ya yimbi na Afrika; kieleka, kuzonza na bandinga, mpe kunwa menga na mukwa ya yintu ya muntu, mpe kubokila dyabulu. Mama ya munu kele Indien, ndambu Indien, mpe—mpe bantu ya yandi. Mu me monaka bawu ke baka kilapi mosi mpe ba ke tulula yawu mutindu yayi, mpe beno tala mbote kilapi ke kima mbangu mpe ke sonika na bandinga yina me zabana ve, bawu ke telema kuna mpe ke tendula yawu, ke bokila diabulu. Ya kieleka. Beno me mona, beno lenda ve kukwenda na nzila ya ba-emotion. Beno me mona, luzingu ya beno yina beno ke zingaka ke pesa kimbangi yina beno kele. Beno me mona? Ata ti mutindu ya sensation, beno lenda ve kutula Buklisto na zulu ya sensation mosi.

²³ Ya kele luzingu! Yesu tubaka, “Na nzila ya mbuma ya bawu beno ke zaba bawu.” Ve na nzila ya kundima ya bawu, ve na yina bawu ke tubaka. Mpe Yesu tubaka mpe, “Beno belama na Munu na bikoba ya beno, kasi ntima ya beno kele ntama na Munu.” Ya kele, ya kele kundima ya bawu. Beno me mona, luzingu ya beno ke tuba yina. Mpe kana muntu tuba ti yandi ke kwikila Nzambi, mpe ke manga Ndinga mosi ya Biblia yayi, to ke soba Yawu na mutindu nionso, samu na yinki ya fwana vwanda yimbi.

²⁴ Beno ke tuba, “Ya ke sala luswaswanu mosi ve samu na mwa bima yayi.” Ya kieleka ya ke sala yawu.

²⁵ Mwa ndinga mosi kele yina kotisaka beto na kati ya mpasi yayi nionso; kukondwa kukwikila na Yawu ve, kasi tula kaka Yawu yimbi. Eve vwandaka kaka na Satana samu na ku- . . . pesaka yandi kaka kikuma. Kuna na yisi na kisika ya Mpangi Williams, mu me katuka kaka na kuluta na kati kuna na Santa Maria. Ya kele kima yina basisaka beto na disamba ya Eden, mpe salaka ti konso mwana ya kubela. Mutindu, mu me sambila samu na bébé mosi ya fioti na misisa ya kukangama yina vwandaka ya kulala kuna, na mwa ntangu fioti me luta, ntangu mu vwandaka kwisa kukota. Yinki salaka yawu? Samu Eve kwikilaka Yawu ata fioti ve, kasi yandi bakaka kaka kikuma mosi, ti ya lendaka vwanda ya kusungama yayi lendaka vwanda mbote mingi. Mpe ya salaka ti konso lufwa, konso kimbevo, konso mawa, konso mpasi ya ntima. Mpe wapi mutindu beto ke vutuka? Kana ya salaka—kana ya salaka bamvula mafunda sambanu ya yayi, wapi mutindu beto ke vutuka na kima ya kulutula yisi na konso Ndinga ya kulunga mutindu Yawu kele ya kusonama?

²⁶ Diabulu nungaka bitumba na zulu ya bantu na nzila ya mabanza na dikanda ya bantu. Ya kele kaka samu na yina, “Samu na yinki, ya kele samu na yina *yayi* ke vwanda? Ya me telama samu na kubanza.” Kana mabanza kele ya kuswaswana na Ndinga, na yina kubanza kele yimbi! Ndinga kele kieleka, kaka mutindu Yawu kele ya kusonama! Beno tula ve ntendulu ya muntu mosi. Beno tuba kaka Yawu mutindu Yawu sonamaka, mpe beno kwikila Yawu mutindu yina. Beno me mona? Nzambi me keba Yawu. Ya kele kaka kieleka mutindu Yawu zolaka vwanda, na yawu beto kwikila kaka Yawu mutindu yina.

²⁷ Ntangu yayi, ya kele Ndinga, konso Ndinga! Konso . . . Mpeve-Santu na kati ya muntu; konso nsasa ya Biblia, Mpeve-Santu na kati ya beno ke tuba na “amen,” samu ti Mpeve-Santu sonikaka Biblia. Mpe kana Yandi kele na kati ya beno, wapi mutindu Yandi lenda tuba, “Mbote, Yina vwandaka samu na nsungi yankaka, Yina vwandaka samu na *yayi*, to Yina vwandaka samu na *yina*”? Wapi mutindu Yandi lenda tuba yawu mpe kuvwanda Mpeve-Santu na kati ya beno? Ya lenda sala yawu ve. Yandi fwana tuba “amen” na Yawu!

²⁸ Ntangu yayi, mutindu mu tubaka kilumbu yankaka yina,

kima ya ntete Nzambi pesaka bantu ya Yandi, samu na kupesa bawu ngolo, vwandaka Ndinga. Mpe ata mbala mosi ve ti Yandi me sobaka. Yandi lenda soba ve. Ntangu yayi, ba-credo ke simba ve, ba-denomination ke simba ve, malongi ke simba ve, ata mosi ve ya bima yayi, mosi na mosi ya yawu nyonso me kubwa mpe ke kubwa. Ya kele kaka na Kima mosi yina ke simba, ya kele Ndinga.

²⁹ Mpe mutindu mosi kaka beto lenda kwiza na nzila ya Ndinga, kele na nzila ya Menga. Kisika mosi kaka yina muntu me sambilaka ntete Nzambi, ya vwandaka kukwisa na yisi ya Menga. Ya kele ata fioti ve na kukubama yankaka. Beno lenda kwisa ve na yisi ya nkumbu ya ba-Methodiste, beno lenda kwisa ve na yisi ya nkumbu ya Pentecote, beno lenda kwiza ve na yisi ya nkumbu ya Katolika. Ya kele na kumi na zole ya mabuundu ya Katolika, ya kuswaswana, na mosi na yankaka, ba-Orthodoxe, mpe ba-Grec, mpe ba-Romain, mpe ba me panzana mutindu ba-Protestant. Ba-Protestant, ba-Methodiste, ba-Baptiste, ba-Presbytérien, ba-Luthérien, bantu ya Katolika, oh, bawu nionso kele ya kuswaswana. Mpe bawu yayi, beno me mona. Kasi ya kele na ntoto mosi samu na mbundana, ya kele na yisi ya Menga! Mpe Menga kele Luzingu, mpe yawu ke wisanaka ntangu nyonso na Ndinga, ntangu nyonso na Ndinga.

³⁰ Ntangu yayi, beto zaba ti luzingu kele na kati ya sexe ya bakala, ya kele na kati ya menga, hemoglobine. Kuna nsusu ya kento lenda losa diki, kasi kana yandi me vwandaka ve na ndeke ya bakala, yawu ke pasuka ata fioti ve. Kieleka, ya kele ve ya lubutu. Yawu yina mutindu mu kuzwaka, mu salaka bansamunu ya ngolo, na kutubaka ti ndeke ya kento lendaka kuladila zamba ya kufuluka na maki, mpe yandi lenda vwanda ya kukwikama na yawu mutindu yandi zola kuvwanda, yandi lenda bumba yawu, mpe na mapapu ya yandi, mpe kubalula yawu na manima ya mwa ntangu fioti na mutindu ti ba lendaka kieleka kupasuka. Mpe—mpe yandi ke kuzwa nsatu mingi, mpe kumanga kudya, na yina yandi kele na zamba, samu na kuvwanda ya kukwikama na meki yango, tii kuna ya ke kuma mputu mingi ti yandi lendaka ve kupumbuka na zamba yango. Kana yandi vwandaka ve na ndeke ya bakala, mpe meki yango yina ke butaka, ba ke vwanda kaka na zamba mpe kupola kana yandi vwandaka ve na bakala. Ya kele kieleka.

³¹ Mpe ya kele mutindu yina mabuundu ya beto me kuzwa, ba me kotisa kaka nkonga mosi na yisi ya kusalu ya ngaanda mpe ya madidi, mwa makinu ya mistiki to mwa sensation. Mpe yinki bawu ke sala? Ba ke kwikila ve na Ndinga, tii kuna beto ke kuzwa kaka maza ya kufuluka na meki ya kupola. Ya kele ntangu ya kusukula zamba mpe kubanda dyaka. Tii kuna ba ke kota na ngwisani na Bakala, Klisto Yesu, mpe ke butuka mbala zole na Ndinga. Na yina ba fwana buta, samu ti ya kele Luzingu.

³² Mwa ntangu me luta mu vwanda kudya madya ya nkokila

na mulongi mosi ya ntama ya ba-Méthodiste, mpe mu kuwaka Ngunga ya Bilanga kuna na—na Louisville, 4-H Club vwandaka kutuba, ti “Bawu vwandaka na masini yina lendaka basisa mbuma ya disangu kaka mutindu ti bawu bundulaka yawu na bilanga.” Yandi tubaka, “Ya ke sala mutindu mosi ya ba-galette ya masangu, mutindu mosi ya dimpa ya masangu, ya vwandaka kaka disangu mosi. Beno zenga yawu mutindu yina, beno tula yawu na yisi ya nsemo, beno nata yawu na laboratoire; ntima ya yandi kele na kisika ya mbote, mpe nyonso, mpe lutangu mosi ya madidi, calcium, potasse, nyonso yina kele na kati ya disangu kele kaka kieleka kuna.” Yandi tubaka, “Kana beno me bakaka ntete ndambu ya saki yina kulaka na bilanga, mpe saki yina masini ke salaka, to salaka, mpe kuvukisa yawu, beno lenda ata mbala mosi ve kutuba luswaswanu na disu ya beno ya kimuntu, to kuzenga yawu na bitini-bitini, to science mosi ve lendaka kuzwa luswaswanu. Mutindu kaka beno lendaka tuba luswaswanu vwandaka kuzika bawu.” Yina ke tuba yawu.

³³ Muntu lendaka talana mutindu Muklisto, yandi lendaka sala mutindu Muklisto, yandi lendaka mekula Muklisto, kasi kana ti yandi kele na nkuna ya Luzingu na kati kuna, yandi lenda ve kuvumbuka dyaka; fwana kuzwa nkuna yango ya Luzingu na kati kuna, kuzwa Luzingu ya Kukonda nsuka.

³⁴ Mpe muntu nyonso yina me longukaka Grec, zaba ti “ya Seko” ke katukaka na mpova Zoe, yina zola kutuba “Luzingu ya Nzambi Mosi,” yina me kuma kitini ya Yandi; mutindu beno kele kitini ya tata ya beno. Beno me kuma kitini ya Nzambi. Mpe Luzingu ya Yandi Mosi kele ya kukabuka mpe ya kutula na kati ya beno, mpe yawu lenda kufwa ve, samu ti Yawu kele ya Seko. Nyonso yina ke bandaka, kele na nsuka; kasi Yandi bandaka ata mbala mosi ve, na yawu Yandi lenda nsuka ve. Yandi kele ya Seko, mpe beno kele ya Seko na Yandi. Lenda kufwa diaka ve kulutula yina Yandi lenda kufwa, samu beno me kuma kitini ya Yandi. Beno me butuka na Yandi. Amen. Beno landila kaka na kuzonzila yawu, mpe mu ke kuma ata mbala mosi ve na lesu yayi.

³⁵ Oh, mu kele na kyese mingi na kuvwanda Muklisto! Mu—mu—mu—mu ke sobisa kisika ya munu ata na muntu mosi ve na yinza, ata bantwadisi ya yinsi, ata bantinu. Kana bawu pesa munu yinza ya muvimba, bawu tubaka ti mu lenda zinga mafuku ya bamvula; na manima ya yina mu ke kufwa, na manima ya mafuku ya bamvula. Kasi ntangu yayi, mafuku ya bamvula, na yina, ya ke vwanda kima mosi ve ntangu yayi, beto ke landila kaka na kuzinga, ata lufwa ve. Na yina ya kele nene na kuvwanda Muklisto!

³⁶ Vwandaka zonzila na Abraham! Beto vutuka. Ntangu yayi beto kele Nkuna ya Abraham kana beto kele na kati ya Klisto. Mpe na yina kana beno kele Nkuna ya Abraham, beno kele na lukwikilu mosi yina Abraham kuzwaka, samu ti ya vwandaka lukwikilu ya yandi yina beto ke na kuzonzila. Mingi-mingi

na dibuundu ntangu yayi, ya kele Nkuna ya kimfumu ya Abraham. Ya vwandaka na bankuna zole ya Abraham. Mosi ya bawu vwandaka ya kimuntu, Isaac; yankaka yina vwandaka Klisto, nsilulu. Na yawu na nzila ya Isaac, Israëli vwandaka ya kusakumuka; na nzila ya Klisto, yandi kumaka tata ya bayinsi. Beno me mona? Nkuna ya kimfumu mingi, wapi mutindu ya ke vwanda nene mingi kulutila nkuna ya Abraham ya kimuntu. Na yawu kana beno kele na kati ya Klisto, beno kele na Nkuna ya nene, ya kulutila nene na yina Abraham vwandaka, samu ti beno me kwiza na nzila ya Nkuna ya kintinu, Klisto. Kana beno kele ya kufwa na Klisto, na yina beno kele bana ya Abraham, mpe beno kele na Nkuna ya Abraham mpe lukwikilu ya Abraham. Mpe lukwikilu ya Abraham vwandaka na kati ya Ndinga ya Nzambi kukondwa kutala yina salamaka. Yandi bokilaka bima yango yina vwandaka ve mutindu ti ya vwandaka, samu ti Nzambi tubaka yawu. Wapi nsilulu!

³⁷ Ntangu yayi beto vutuka mwa kitini mpe beto sikimisa mabanza ya beto. Beto vutuka, ntete beto kuma na Yehowa-Yile, na Abraham. Beto vutuka, beto kubwa mwa fyoti na Masonuku. Beto vutuka na kapu 12. Beto ke tanga awa na kapu 22. Beto vutuka na kapu 12, ngwisani yina ba salaka na Abraham. Ntangu yayi, ngwisani, ya vwandaka na tatu. . . bangwisani zole.

³⁸ Ntangu yayi, Nzambi kele ya kulunga na kati ya butatu. Beto zaba bantalu ya Nzambi. Kulunga, na kati ya tatu; kusambila, na sambwadi; mpe kumi na zole; mpe makumi yiya, kele mpukumunu; makumi tanu, kele Jubilé; mpe nyonso yankaka, Nzambi na balutangu ya Yandi—ya Yandi. Ntangu yayi, Nzambi kele ya kulunga na kati ya tatu; mutindu Tata, Mwana, Mpeve-Santu; kunungisama, kusantisama, mbotika ya Mpeve-Santu; mpe nionso yina.

³⁹ Ntangu yayi, ya vwandaka na bangwisani zole. Mosi ya bawu vwandaka ngwisani ya Adam. Nzambi salaka ngwisani na muntu, “Kana beno zola, mu ke sala yawu.” Mpe yandi bukaka yawu. Kuna Nzambi salaka ngwisani na Noé; yina vwandaka ngwisani ya Noé, mpe yawu bukanaka.

⁴⁰ Ntangu yayi Yandi ke na kusalaka ngwisani ya Abraham. Mpe ngwisani ya Abraham, landila Genèse kapu 12, ba pesaka yawu ve na konditsyo. Na yina ya kele ya Seko, samu ti ya kele ve na konditsyo. Ve “Kana nge zola, mu ke sala yawu.” Yandi tubaka, “Mu me sala yawu! Mu me sala yawu yimeni.” Ve “Mu ke sala yawu.” “Mu me sala yawu!” Ya kele, oh, ti, yina kele lufulu ya lukwikilu. Beno me mona, ve. . . Nzambi bakaka lukanu ya kuvulusa muntu. Yandi salaka ngwisani, “Kana beno zola, mu ke sala yawu,” yandi ke buka yawu. Mosi yankaka, “Nge zola, mu ke,” yandi bukaka yawu. Muntu lenda ve kuzitisa ngwisani ya yandi, na yawu Nzambi ke vulusa muntu na nzila ya lemvo ya Yandi, na yisi ya ngwisani yina kele ve na konditsyo, ngwisani ya kukondwa konditsyo. Oh, la la! Ata mbala mosi ve ke suka,

ya vwandaka nyonso ya yawu; tatu, ya kulunga. Noé, Abraham, mpe mu zola kutuba . . . Ve. Adam, Noé, mpe Abraham. Ntangu yayi, ya kele samu na yina beto kele bana ya Abraham, ngwisani yango lenda vwanda ve na nsuka, ata mbala mosi ve nsuka, samu ti ya kele ve na kondityso. Ya kele ve . . . Ya kele ve samu ti *beno* ke salaka kima; ya kele samu ti Nzambi salaka kima! Ve samu ti beno solaka Nzambi; Nzambi solaka beno! Beno ke kwikila yawu?

⁴¹ Bantu ke tubaka, “Oh, Mpangi Branham, mu sosaka Nzambi mpe sosaka Nzambi!” Mpe beno ve! Mu ke zolaka ve kutuba na beno yawu, kasi beno salaka yawu ve. Nzambi sosaka beno. Ya vwandaka Nzambi sosaka beno.

⁴² Yesu tubaka, “Beno me sola Munu ve; Mu me sola beno. Muntu ve lenda kwiza na Munu kana ti Tata ya Munu kubenda yandi, mpe nyonso yina Tata pesaka Munu ke kwiza na Munu.” Ntangu yayi, beno me mona, ya vwandaka ve. Muntu ve lenda nkembo na kima mosi. Ya kele Nzambi! Oh, wapi mutindu ya kele ya kuyituka na kumona lemvo ya kieleka ya Nzambi, mutindu ya kele!

⁴³ Mpe yinki mutindu bantu me baka Nsangu ya lemvo mpe me sala nsoni na Yawu! Mutindu dibuundu ya munu ya ntalu mpe beno ba-Baptiste ya ntalu, ntangu beno ke sala muvusu lukwikilu mutindu yina, beno fwana kota kieleka na kati ya muvusu.

⁴⁴ Muntu mosi tubaka na munu ntama mingi ve, yandi tubaka, “Mpangi Branham, ntangu yayi nge zaba ti nge vwandaka Baptiste ya mbote.”

Mu tubaka, “Mu ke kuwa kaka yawu, kasi mu me mata fioti na zulu mingi.”

⁴⁵ Yandi tubaka, “Mbote, ntangu yayi beno tala,” yandi tubaka, “Abraham kwikilaka Nzambi, mpe ya tulamaka ve na yandi samu na ludedomo. Wapi mutindu Abraham lendaka sala kasi kukwikila?” Mpe yandi tubaka, “Ntangu beto ke kwikila Nzambi, beto ke kuzwa Mpeve-Santu.”

⁴⁶ Mu tubaka, “Wapi mutindu ya kuswaswana na Santu Paul! Santu Paul tubaka, na Actes 19, ‘Beno kuzwaka Mpeve-Santu tuka beno kwikilaka?’ Ve *ntangu yayi* beno kwikilaka; ‘kubanda’ beno me kwikilaka!”

⁴⁷ Yandi tubaka, “Mbote, Abraham kwikilaka Nzambi, yawu yina kaka yandi lendaka sala.”

⁴⁸ Mu tubaka, “Kieleka. Kasi na yina Nzambi pesaka yandi lutumu ya nzengolo, mutindu nsiamisa ti Yandi kuzwaka lukwikilu ya yandi.”

⁴⁹ Mpe kana Yandi me pesaka beno ntete ve nzengolo na nzila ya Mpeve-Santu, Yandi me kuzwaka ntete ve lukwikilu ya beno. Ya kele kieleka. Ya kele kuzengisa bubakala ya ntima mpe

mpeve. Nzambi ke pesaka Mpeve-Santu mutindu nsiamisa ti Yandi me kuzwa lukwikilu ya beno. Ntangu yayi, kana beno sukisa na kukwikila, mpe ya ke pasuka; mpe beno kwikila kaka na Nzambi, Nzambi ke vedisa ntima yina. Mpe yina ke zenga kukondwa lukwikilu nyonso, ke sala nzengolo na yinza mpe kukondwa lukwikilu nyonso ntama na beno; mpe kuna beno ke telama, Ndinga yawu mosi. Yesu tubaka, “Kana beno ke vwanda na kati ya Munu, mpe Ndinga ya Munu ke vwanda na kati ya beno; na yina beno lomba yina beno me zola, ya ke pesama na beno.”

⁵⁰ Yawu yina diambu na dibuundu bubu yayi. Ya kele na yisi ya emotion, ya kele na yisi ya ndongosolo, ya kele na yisi ya credo. Kukondwa ntembe, ya kele ya kukangisa! Beno me mona? Na yawu beto kele na nsatu ya kuzengisa bubakala, samu na kuzenga kima nyonso. Beno vutuka na Nzambi mpe Ndinga ya Yandi, mpe beno kwikila Yawu mutindu ba sonikaka Yawu kuna, mpe beno swana ve na Yawu. Beno bikana kaka na Yawu. Nzambi salaka nsilulu, Nzambi ke zitisaka nsilulu ya Yandi. Yandi lenda sala kima yankaka ve kasi kuzitisa nsilulu ya Yandi, mpe kuvwanda kaka Nzambi.

⁵¹ Ntangu yayi ngwisani yayi ya konditsyo ve. Ve “kana beno zola, mu ke sala yawu, kasi mu ke sala yawu na ntwala,” to kima mutindu yina; “Mu me pesa yimeni yinsi na nge, mpe Nkuna ya nge na manima ya nge!” Amen. Beno me mona, yimeni kusala yawu! Ya kele kisalu ya kumanisa.

⁵² Nge tubaka, “Na Abraham Yandi salaka yawu.” Yinga, kaka Abraham ve, kasi Nkuna ya yandi na manima ya yandi.

⁵³ Mpe kana beto kele Nkuna ya Abraham, ya kele mbuma yina ba me manisa. “Bayina Yandi zabaka ntete, Yandi bokilaka bawu; bayina Yandi bokilaka, Yandi nungisaka bawu; bayina Yandi nungisaka, Yandi me kembisa bawu yimeni.” Yinki beno ke na kubanga? Ya kieleka. “Mpe mbeni ya Klisto, na bilumbu ya nsuka,” landila Apocalypse, “vunaka bayina nionso zingaka na zulu ya ntoto, bayina bankumbu vwandaka ve ya kusonika na kati ya Buku ya Luzingu ya Mwana-dimeme” (kubanda réveil ya nsuka? Ve) “ntete mbandukulu ya yinza.” Ya kele ntangu ba tulaka nkumbu ya beno na Buku ya Luzingu ya Mwana-dimeme, ntangu ba kufwaka Mwana-dimeme. Nzambi zonzaka Ndinga; Ya vwandaka na kati ya mbanzulu ya Yandi, na kati ya dibanza ya Yandi, Yandi zonzaka Ndinga mpe nyonso salamaka kaka na ntangu yina. Yayi kele kaka Nkuna ya Nzambi yina ke na kusala, kaka yina, Bandinga ya Yandi ke na kukulumuka. Ntangu yayi, ntangu Nsemo ya Nzambi ke sema na zulu ya yawu, na nswalu nionso Nkuna yina zaba Yawu, samu Yawu me butuka na Nzambi. Ya kele Nkuna ya Abraham, zabaka na ntwala na nzila ya Nzambi. Ya kele samu na yina Nsemo ke sema, ya kele kusimba Nkuna yina. Kana ya . . .

⁵⁴ Beto kuzwaka réveil. Joël tubaka. Beto ke swana mingi na yina me tala mvula ya nsuka, beto kuzwaka ba-mouvement yina ba bokilaka “mvula ya nsuka,” mvula ya nsuka, mvula ya ntama, mvula ya kati-kati, mvula ya ngaanda. Mu vwandaka tanga kilumbu yankaka yina. Beno zaba yina *mvula ya ntama* zola kutuba na mpova ya Hébreux? Mu lendaka ve kubokila yawu na ntangu yayi; mu sonikaka yawu ata fioti ve, ya me lutila mabanza ya munu. Kasi *mvula ya ntama*, mvula ya ntete, zola kutuba “mvula ya malongi.” Mvula ya zole kele Mpeve yina ke kwizaka na zulu ya yina ba longaka, mpe ke basisaka kuyonzika. Samu na yinki beto me kuzwa reveil ya mutindu yina? Pentecotiste, Baptiste, bayinti nyonso yankaka basisaka makasa ya bawu, mutindu Yesu tubaka ti bawu ke vwanda. Mpe yinki beto me basisa? Ba-Baptiste tubaka ti bawu “kele na mafuku ya kulutula na 44.” Beno tala Katolika, mutindu bawu kumaka mingi. Beno tala ba-denomination nyonso. Beno tala Pantekote. Yinki beto salaka? Beto kunaka bankuna ya denomination, beto bukaka bambuma ya denomination. Na yina, dibuundu zolaka vwanda na tiya samu na Nzambi na ntangu yayi, kana ya vwandaka na nkuna ya Ndinga kuna, mpe ya ke vwanda na bidimbu, mambu ya ngitukulu, bimangu, mpe dibuundu yina ke vwanda kintwadi, ntima mosi, na ngwisani mosi, mpe ke kwenda na Sion, samu na Enlevement. Ya kieleka. Yinki beto salaka? Beto vwandaka na bakusala ya mayela na kisika ya Ndinga. Beto vwandaka na mabanza ya kuswaswana na Ndinga, mpe bima yankaka nionso.

⁵⁵ Beto fwana vutuka na Ndinga. Beto fwana. . . Beto ke sala yawu! Nzambi tubaka, “Mu ke vutula, me tuba Mfumu, bamvula nyonso yina bambumbu mpe makelele kudiaka.” Ya ke felela na ntangu ya nkokila. Ya ke vwanda na mosi na Nsangu, yandi ke vutula bantima, to lukwikilu ya bana na kuvutuka na Lukwikilu ya batata. Yandi silaka yawu na Malachie 4, ti Yandi ke sala yawu, ke vutula bawu diaka.

⁵⁶ Ntangu yayi, ya kele ve Elie yina ba zonzilaka na kati ya Biblia; Yesu tubaka na Matthieu 11, “Kana beno lenda kuzwa yawu, Jean ya vwandaka na Elie yina zolaka kwiza,” ya Malachie 3. “Tala, mu ke fidisa munati-nsangu ya Munu na ntuala ya kizizi ya Munu,” Malachie 3, beno ke mona yawu.

⁵⁷ Kasi beno bambuka moyo, Malachie 4, Nsangu ke kwisa, “Kilumbu ya boma ya Mfumu ke kwisa mpe ke yoka ntoto ya muvimba, mpe bantu ya kudedama ke tambula na zulu ya mbombi ya bantu ya yimbi.” Yina salamaka ata fioti ve na manima ya Jean. Ve, kana ya vwandaka yawu, na yina Masonuku me zimbisa kusimba ya Yawu, Yawu tubaka kima yina vwandaka ve mutindu yina. Beto kele na bamvula mafunda zole kubanda ntangu yina, yinza me yokama ve na tiya kubanda, ata fioti ve. To muntu ya kudedama ve me tambula na zulu ya mbombi ya bantu ya yimbi. Kasi beto ke vingila kaka ti kima yina ke

baka Lukwikilu, mpe kuvutula lukwikilu ya bana na Yinti ya kisina ya pentecote yina mbumbu kudiaka, mbumbu ya Rome, mangolo. Denomination nionso ya bawu mpe ba-credo kudiaka Yawu nionso. Nzambi tubaka, “Mu ke vutula dyaka Yawu, na bilumbu ya nsuka.” Mpe Yawu ke vutuka diaka! Nzambi ke fidisa Mpeve-Santu na mutindu yina, na zulu ya Ndinga yina ba kunaka, yina ke vutula. Ndinga ya Nzambi kele Nkuna yina mukuni kwendaka kuna.

⁵⁸ Ntangu yayi, ba pesaka ngwisani ya kukondwa konditsyo! Ntangu yayi, Israel, nkuna ya kimuntu me lunga na yawu, mpe zimbisaka yawu na Exode 19, ntangu bawu salaka kima yango ya mpamba samu na kukatula lemvo, mpe ndimaka musiku na kisika ya yawu. Wapi kifu ya nene yina Israel salaka kuna!

⁵⁹ Beno tala! Nzambi, na manima Yandi salaka ngwisani na Abraham, lemvo pesaka yimeni profete-mvulusi samu na kuvulusa bawu kuna na Egypte, samu na kulungisa ndinga ya Abraham. Beno bambuka moyo na Moise, na nsi ya mulaka, Nzambi tubaka, “Mu me kuwa kudila ya bantu ya Munu, mpe mu ke bambuka moyo na nsilulu ya Munu.” Ntete ya vwanda na musiku mosi, lemvo kubikaka yawu. Lemvo pesaka munkayulu samu na dyambu ya bawu, mwana-dimeme. Lemvo pesaka ngwisani, nzengolo, ba kubikaka yawu yimeni, na ntwala ya musiku. Lemvo pesaka Dikunzi ya Tiya samu na kutwadisa bawu, na kulandaka profete, lukengolo yina profete tubaka na bawu Kieleka, ya vwandaka Ndinga yina yandi vwandaka tubila. Bawu zabaka ti Nzambi silaka yawu, mpe awa vwandaka Dikunzi ya Tiya vwandaka siamisa yawu. Wapi nkebolo mbala zole! Amen. Lemvo salaka yawu!

⁶⁰ Kasi bawu zolaka kima mosi samu na bawu mosi yina bawu lendaka sala, kuzwa ba-credo ya bawu mosi mpe badenomination ya bawu, mpe yinki dyaka, ba-Pharisien, ba-Sadducéen, mpe kima mosi bawu zolaka sala bawu mosi.

⁶¹ Muntu ke mekaka ntangu nionso na kuvulusa yandi mosi. Beno lenda sala yawu ve! Nzambi me sala yawu yimeni. Beno fwana kaka kundima yawu mpe kukwikila yawu.

⁶² Dikunzi ya Tiya samu na kutwadisa bawu mpe twadisa bawu, samu na kutwadisa bawu na Nzila. Ngolo, lemvo pesaka Ngolo samu na kufundisa mbeni ya bawu mpe samu na kupesa bawu kimpwanza. Ngolo kupesamaka yimeni. Bawu sabukaka Mubu ya Mbwaki. Ba bulaka Pharaon. Ba salaka bima yayi nionso na lemvo. Mpe kuna ba me sobisa lemvo samu na musiku, kasi yina vwandaka ve na kima ya kusala na Nkuna ya kintinu ya Abraham.

⁶³ Nkuna ya kimfumu me meka na kusala kima mutindu mosi, kuvutuka na yisi ya mutindu mosi ya credo na kisika ya kubaka lemvo mpe Ndinga, mpe na kukwikilaka Yawu. Vutukaka. Kasi

ya ke vwanda na Nkuna ya kimfumu; beto ke baka yawu na manima ya mwa ntangu fioti, mwa fioti diaka.

⁶⁴ Beto vutuka ntangu yayi na Genèse 12. Nzambi bokilaka Abraham na nzila ya lemvo. Ve samu ti yandi vwandaka luswaswanu; yandi vwandaka kaka Abraham, kaka muntu mutindu bantu nyonso. Ve samu ti yandi vwandaka nganga-Nzambi to muntu ya lukumu; yandi vwandaka kaka kisadi-bilanga. Yandi katukaka na mbanza ya—ya Babylyone Yinzozulu, na tata ya yandi, mpe ba kwendaka na Chaldée, Ur ya Chaldée. Mpe, kuna, vwandaka kisadi-bilanga, mu banza ntama mingi na ntangu mpe telemisaka madya ya yandi. Yandi kwelaka mpangi ya yandi ya kento ya dikanda mosi, Sarah. Mpe ba vwandaka ve na bana, mpe Abraham vwandaka na bamvula makumi sambwadi na tanu ntangu Nzambi bokilaka yandi, mpe Sarah vwandaka na bamvula makumi sambanu na tanu.

⁶⁵ Mpe Nzambi tubaka na Abraham ntangu Yandi bokilaka yandi, Yandi tubaka, “Mu ke sala nge tata ya bayinsi,” mpe ke pesa yandi bébé na nzila ya Sarah. Ntangu yayi, yandi vwandaka kisita. Mpe yandi vwandaka, mbote, bamvula makumi sambanu na tanu, yandi vwandaka kumi to kumi na tanu me luta menopause. Yandi zingaka na yandi kubanda yandi vwandaka pene ya bamvula kumi na sambanu to kumi na nana, mpangi ya yandi ya kento ya dikanda mosi. Mpe, bawu, yandi vwandaka bakala ya yandi bamvula nyonso yayi tii yandi vwandaka na bamvula makumi sambwadi na tanu, mpe yandi vwandaka na bamvula makumi sambanu na tanu, mpe kuna Nzambi kulumukaka mpe tubaka, “Mu ke pesa nge bébé, na nzila ya yandi.” Mpe yandi tulaka ntembe ve na nsilulu ya Nzambi, kasi yandi kwikilaka yawu!

⁶⁶ Beno lenda banza bakala mosi ya kiboba, ya bamvula makumi sambwadi na tanu, mpe kento mosi, makumi sambanu na tanu, ke kulumuka, ke ningana, kuna na dokotolo, mpe ke tuba, “Dokotolo, mu zola ti nge kubama na lupitalu ntangu yayi. Beto lendaka bokila beno na nkokila mosi, samu, beno zaba, beto ke kuzwa bébé”?

⁶⁷ Dokotolo ke tuba, “Yinga, yinga, tata, nge kele. . . Uh, uh, uh!” Kaka na ntangu bawu ke kota na allo-allo, bawu ke tuba, “Mbote na kulanda yandi, kima mosi ke tambula mbote ve.”

⁶⁸ Mpe muntu nyonso yina ke bakaka Nzambi na nsilulu ya Yandi me talana na yandi, na yinza, “kilawu.” Paul tubaka, “Na mutindu yina ba ke bokilaka ‘kumanga lukwikilu,’ ya kele mutindu mu ke sambilaka Nzambi ya batata ya beto.” *Kumanga lukwikilu* kele “bulawu,” beto zaba. Ya kele bulawu samu na dibanza ya nsuni. Lukwikilu kele kilawu samu na muntu nionso kasi Nzambi mpe yina kele na lukwikilu. Ya kieleka.

⁶⁹ Kasi Nzambi silaka Abraham, mpe Abraham kwikilaka yawu. Yandi tubaka ata fioti ve, “Nzambi, wapi mutindu ya ke

vwanda?” Yandi tubaka, “Mbote mingi, Nzambi, mu ke kwikila yawu.” Mpe mu lendaka mona yandi ke kwenda na yinzo, kutuba, “Sarah, beto kulumuka kuna mpe beto baka bametele mingi ya birdeye, mpe beto kuzwa mwa ba-épingle, mpe beto kuzwa mwa ba-botte. Beto ke kuzwa bébé mosi.” Oh, la la!

⁷⁰ Bilumbu makumi tatu ya ntete me luta, to bilumbu makumi zole na nana. “Wapi mutindu nge ke na kuwaka, ya luzolo?”

“Ata luswaswanu ve.”

“Nzambi sakumuna, beto ke kuzwa yawu, na mutindu nyonso!”

“Wapi faso?”

“Nzambi tubaka yawu!”

⁷¹ Bayankaka na kati ya beto lendaka sambila samu na nkokila mosi, mpe kuvwanda na lukutakanu kisika Mpeve-Santu ke kubwa; mpe suka yina landaka, kana beto ke wakana mbote ve, ya ngolo, “Mu—mu kele dyaka ya kubela na kifundu ya munu mwa fyoti. Mu lenda dyaka ve kuningisa maboko ya munu.” Beno, Nkuna ya Abraham, ke tekita ve na nsilulu ya Nzambi na nzila ya kukondwa lukwikilu?

⁷² Kima mosi kwisaka na yinzo-Nzambi, diabulu lendaka kota na kimvuka ya bantu ya mbote mpe kukota kuna mpe kukota na kubula dibuundu yango, kima ya ntete beno zaba, bayankaka ke tuba, “Huh, mu ke bika Kima yayi ya ntama, ya vwandaka ve na kima mosi na Yawu na kisika ya ntete.” Nkuna ya Abraham? Oh, la la! Ya ntete ya mpeve ya yimbi lenda lakisa beno, na yina beno, beno me manisa na Yawu. Ya lakisaka beno kwikilaka Yawu ve na kisika ya ntete.

⁷³ Yesu tubaka, “Kimfumu kele mutindu muntu me baka mpwasa, mpe me kwenda na mubu mpe me losa na mubu. Ntangu yandi kotaka, yandi vwandaka na nyonso.” Ya kele kieleka.

⁷⁴ Ya kele yina—ya kele yina réveil ke simbaka. Yinki kele na kati ya bukondi? Beno ke kuzwa makototo, bankala-bumi, bakafulu, mikoso, banyoka, mpe bambisi. Ya kele ntangu mingi ve ti mfulututu ke tuba, “Mbote, yayi kele ve kisika samu na munu,” mbala mosi na poto-poto yandi ke kwenda. Nkala-bumi ya ntama ya masa talaka bisika nyonso, mpe kutuba, “Uh! Mu lenda ve kuzwa nsaka ya bakalati awa.” Na yawu yandi me kota dyaka na poto-poto, mutindu ngulu na poto-poto ya yandi mpe yimbwa na biluki ya yandi. Ya kele kieleka. Mpe na yina Nkuna ya Abraham? Oh, la la! Nsoni ya mutindu yina!

Nkuna ya Abraham ke kwikilaka Ndinga ya Nzambi!

⁷⁵ Kuvwanda na manima kuna mpe tuba, “Yinga, sakumuna Nzambi, mu kele Pentecotiste!” Mpe muntu mosi ke longa kima mosi na zulu ya Ndinga, kuna ba me sonika Yawu. “Alleluia, mu ke kwikilaka Yawu ve. Ve, tata.” Nkuna ya Abraham? Huh!

⁷⁶ Ntangu yayi, kana ya kele buzoba, ya kieleka, beno ke kwikila yawu ve. Kasi kana Yawu kele Ndinga, Yawu kele Kieleka! Ya kele kieleka. Nkuna ya Abraham ke kangamaka na Ndinga yina mpe kima yankaka ve.

⁷⁷ Ngonda yankaka me luta. “Sarah, cherie, wapi mutindu nge ke na kuwa ntangu yayi? Beno zaba, bilumbu makumi zole na nana me luta, wapi mutindu beno ke kuwa?”

“Ata luswaswanu, cheri.”

⁷⁸ “Nkembo na Nzambi! Ya kele bangonda zole ya kulutila nene na yina ya vwandaka kana ya me luta ngonda.”

Mvula mosi lutaka. “Mu fwana tula mwa baboti yayi na lweka?”

⁷⁹ “Ve, tata, nge bumba bawu kuna. Beto ke kuzwa bébé yina!”

“Wapi mutindu nge ke zaba ti nge ke kuzwa yawu?”

“Nzambi tubaka mutindu yina! Yina ke sukisa diambu.”

Na manima ya bamvula makumi zole na tanu me luta. “Wapi mutindu nge ke na kuwa, Sarah?”

“Ata luswaswanu ve.”

⁸⁰ “Nkembo na Nzambi! Ya kele bamvula makumi zole na tanu diaka ya kimangu ntangu yayi!” Yandi tulaka ntembe ve na nsilulu ya Nzambi na nzila ya kukondwa lukwikilu, kasi yandi vwandaka na ngolo, yandi vwandaka kangama na Ndinga ya Nzambi; mpe ke bokila bima yango yina vwandaka ve, mutindu ti yawu vwandaka. Samu na yinki? Nzambi tubaka mutindu yina! Oh, la la!

⁸¹ Nkuna ya Abraham bubu yayi, na yina, yina beto ke bokilaka Nkuna ya Abraham, kele ya kulemba mingi kulutila buyo yina me salama na kivudi ya nsusu yina me kufwa na nzala. Yinga, tata.

⁸² Nzambi ke zolaka Baklisto ya ngolo yina ke bakaka Ndinga ya Nzambi, ke zinga to ke kufwa. Ya kele kima mutindu mosi. Amen. “Nzambi me tuba mutindu yina!” Yina kele Nkuna ya Abraham, yina me butuka na Mpeve mpe Ndinga ya Nzambi. Yawu yina me telema.

⁸³ “Mazulu na ntoto ke luta, kasi Ndinga ya Munu ke luta ata fioti ve.” Yawu yina. Yina Nzambi silaka, Nzambi lenda sala. Nzambi ke kubwaka ve. Yandi lenda kubwa ve. Ya kele na kima mosi Nzambi lenda sala ve, mpe ya kele kubwa. Yandi lenda kubwa ve, ya kele kaka kima yina Yandi lenda kubwa ve. Kasi Yandi lenda kubwa ve. Ntangu Nzambi silaka yawu, ya kele Kieleka. Ya kele kuna kukonda nsuka. Ya me vwanda ya muvimba kukonda nsuka. Ntangu Nzambi ke zonza Ndinga, ya me suka yimeni.

⁸⁴ Yinza yayi salamaka kaka na nzila ya Ndinga ya Nzambi. Yandi tubaka kaka, “Ti ya vwanda,” mpe ya vwandaka. Amen.

Mvindu yina beno me vwandila na nkokila yayi, dibaya yina beno me vwandila, kele kima yankaka ve kasi Ndinga ya Nzambi me monisama. Alleluia!

⁸⁵ Mu ke kukitala musambidi ntangu mu ke banza na Abraham, na kuzabaka ti beto lenda vwanda Nkuna ya yandi, Nkuna ya Abraham na bansilulu yayi nionso. Ve kaka samu na kusala yawu kieleka, Nzambi telemisaka diboko ya Yandi, zengaka ndefi na Yandi mosi, ti Yandi ke sala yawu. Ndefi kele, ntangu nyonso, ngwisani me siamisama na ndefi, mpe Nzambi zengaka ndefi na Yandi mosi samu ti ya kele ve na zulu mingi na kuzenga ndefi. Yandi zengaka ndefi na Yandi mosi, ti Yandi ke sala yawu.

⁸⁶ Ntangu yayi yinki yinza, wapi mutindu, yinki—yinki kele diambu na beto? Nsilulu ya mutindu yina! Lukwikilu tungaka kima mutindu yina, lukwikilu tungaka! Ndinga yina silaka bima yayi na bilumbu ya nsuka, mpe awa beto ke mona yawu kusalama kaka na ntuala ya beto, mpe dyaka ya kubwa na ziunga. Nkuna ya Abraham? Oh, la la! Mu zola ti beno kangama na yawu, “Nkuna ya Abraham.”

⁸⁷ Genèse 12, yina Nzambi lombaka na Abraham vwandaka kukabwana ya muvimba.

⁸⁸ Ntangu yayi, bubu yayi, bawu zola kuvukisa. “Oh, ntangu beto ke sola pasteur, yandi fwana vwanda na nsuki ya kubaluka, mpe yina me basika kuna na Hollywood, beno zaba, mpe lenda tuba ‘ah-babakala’ ya kulutila kitoko, mpe yina ke lwataka bilele ya kulutila kitoko, mpe yina ke nataka Cadillac super-duper, mpe—mpe nionso ya mutindu yina, mpe yandi kele kivukisi ya mbote. Yandi ke salaka *yayi*. Mpe yandi ke kunwa mwa masa na mwa ntangu fioti na beto, samu na kuvwanda na kimpangi na bantu nyonso. Yandi ke kwisaka na feti ya bakalati ya bamama ya ntama, mpe ba ke tungaka mpe ke tungaka, mpe ba ke tungaka mpe ke tungaka, mpe ba ke tubila Mama *Kingandi*, mpe nionso yina, beno zaba, mpe nionso yina. Mpe ba fwana vwanda kivukisi ya mutindu yina.”

⁸⁹ Nzambi tubaka, “Kabula Munu Paul mpe Barnabas!” Amen. Nkabwani! “Beni basika na kati-kati ya bawu mpe beno vukana ve na bima ya bawu ya yimbi!” Nzambi ke zolaka nkabwani, kubeba ya muvimba na disumu. Kabuka! Ya kele yina kele dyambu bubu yayi, ya kele samu na yina beto lenda vwanda ve Nkuna ya Abraham, beto lenda kabwana ve na ba-dogme mpe ba-credo, mpe nionso yina, yina ba me bokila Buklisto, na Ndinga ya moyo. Beni kabuka beno mosi na kukondwa lukwikilu ya beno, mpe beno kwikila Ndinga ya Nzambi. Nzambi ke sala Yawu monikisa na beno. Kieleka.

⁹⁰ Genèse 12, Nzambi tubaka, “Kabuka nge mosi na dikanda ya nge nyonso mpe na nyonso pene-pene ya nge.” Oh, la la, beto lenda kabuka ve beto mosi na kubula nsaka ya bakalati! Huh!

91 Mu kotaka na restaurant mosi bubu yayi, ntangu mpangi-bakala kotaka kuna. Mu talaka mwa bimpumbulu ya bantwenya kotaka kuna. Mpe kento ya munu mpe munu vwandaka meka na kudya, mpe mu banzaka, “Lukumu na Nzambi! Beto sala nswalu, cherie, ntete muntu kota.” Mpe bantwenya yankaka yina kotaka kuna, ba vwandaka kunwa malafu. Mu ke vwanda na boma na kukutana na mwana-bakala yina na kati ya mudidi. Mpe yandi tulaka ntunga ya masini na kati kuna mpe, to kangaka bandinga, mpe bandaka na kubula kima yayi ya ntama ya boogie-woogie, mpe—mpe ya kutelama kuna, ke kwenda mutindu *yayi*, beno zaba, ke bula yandi mosi mutindu *yina*. Mu tubaka, “Bumbote, mawa!”

92 Meda tubaka, “Kukwenda kuna ve samu na kufuta facture yina. Nge vingila kaka awa, bika mu kwenda na nge.” Yandi vwandaka na boma.

93 Muntu nyonso na kati ya yawu, bima mutindu beto kele na yawu bubu yayi, yinsi ya Baklisto, oh, wapi kima! Nkabwani! Makumi yivwa na zulu ya nkama mosi ya bayina ke yimbaka na chorale, Elvis Presley, mpe Pat Boone, mpe nionso yina, mpe Peabody Ernie, nionso yina ba ke bokilaka yawu kuna. Na yina, ya kele yimbi mingi kulutila Judas Iscariot! Judas Iscariot tekaka, mpe kuzwaka makumi tatu ya mbongo ya kisengo; Elvis bulaka yandi, yandi kuzwaka ba mpwasa mingi ya ba-Cadillac mpe kuzabana mingi. Mpe samu bana yayi ya fioti ke mona mambu yina nionso ke salama, bawu ke tuba, “Yandi kele musambidi ya kieleka.” Yina kele diabulu! Ya kieleka! Nzambi ke sepelaka ve na kima ya mutindu yina. Yina kele mpofu awa na bilumbu ya nsuka.

94 Vutuka na Ndinga, “Kabuka nge mosi na bima nyonso ya yimbi, mpe simba ve kima ya bawu. Mu ke yamba nge.”

95 Nsangu ya mbote, beto ke na nsatu ya kusadila Yawu kitoko! Ve na mwa ba-gant ya dibuundu, na kusimbaka muntu mosi na mukongo, yina me kuzwa zamba ya kifuluka na maki ya kupola diaka, na kusalaka muntu mosi ya kizunga, to kuluntu, bishop, to kima yankaka. Yinki . . . Wapi mutindu beno lenda vhwanda na lukwikilu ntangu beno ke zitisa, beno kuzwa lukumu mosi na yankaka? Beto ke tala na Nzambi, mpe Yandi mosi kaka! Lukumu me katuka na Nzambi. Yandi kele Yandi mosi. Beto ke zitisa Yandi na kusimbaka Ndinga ya Yandi mutindu mpasi, mpe kutambula mutindu bakala to kento na ntuala ya Nzambi. Kieleka. Nkabwani ya muvimba!

Genèse 13, Lot kwendaka na manima. Beno bambuka moyo. Ba kele na mwa . . .

96 Na manima bawu kabwanaka, mpe bawu sabukaka nzadi mpe bawu kotaka na yinsi, Nzambi tubaka, “Abraham, mu ke pesa yawu nyonso na nge ntangu yayi, kasi nge me tumama ve ya muvimba na Munu.”

⁹⁷ Mpe kima ya ntete beno zaba, kuna me kwiza mwa kuswana samu na mivungi, mpe na kati-kati ya bitwisi ya bawu, mpe Genèse 13 (yinki salamaka?), mivungi ya Lot mpe mivungi ya—ya Abraham. Beno tala mbote Abraham, ksalu ya bampangi, yandi tubaka, “Ti ya vwanda ve na kuswana na kati-kati ya beto. Beto kele bampangi.” Lot talisaka dibuundu ya tiya ve madidi ve. Mpe yandi tubaka, “Tala na ngaanda, sala nsodolo. Nionso yina beno zola, beno kwenda na ntwala mpe beno baka yawu. Beno kwenda na este, mu ke kwenda na weste, mpe nionso yina. To, beno kwenda na weste, mu ke kwenda na este. Beno kwenda nord, mu ke kwenda na sud, mpe nionso yina. Beno sala nsodolo ya beno.” Mpe Lot wandaka kuna na Egypte mpe yandi wandaka na disu na zulu ya mwa kuzabana, yandi wandaka na mwa mbongo na posi ya yandi.

⁹⁸ Ya kele kisika yina dibuundu salaka kifu ya yawu. Mu ke tuba yayi na luzitu, bampangi. Dibundu ya ba-Pentecotiste ke vwanda mbote mingi na tambourin, kuna na nsongi, na babakala mpe bakento ya mutindu ya ntama, na mbotika ya Mpeve-Santu, kulutula bawu lendaka na kati ya bivinga yayi ya kulutula nene mpe bayinzo ya madidi yina ba ke na kuzingaka bubu yayi na yisi ya mambu nionso ya buzoba mpe nionso yayi. Ya kele kieleka. Bawu zola kusala mutindu bayankaka ya bawu. Ya kele kisika beto kuzwaka yawu. Samu na yinki beno wandaka ve mutindu beno wandaka, mutindu Nzambi bandaka beno? Kima yina kaka bawu nwanisaka, mpe beno me baluka mpe beno me sala kima ya mutindu mosi.

⁹⁹ Ya kele mutindu yina Lot salaka, yandi kwendaka na Egypte mpe, kima ya ntete beno zaba, yandi bakaka meso ya yandi na Egypte. Mpe kuna yandi talaka kuna mpe monaka Sodome, bima mingi ya ntalu, yandi kwendaka na malembe nionso. Mpe yandi kwendaka na lweka ya esete. . . Beno bambuka moyo, yandi kwendaka na esete na kisika ya kukwenda na wesete na Abraham. Yandi kwendaka na esete samu ti ya wandaka nzila ya bima ya ntalu. Yandi kwendaka na esete.

¹⁰⁰ Ya kele mutindu dibuundu salaka bubu yayi, beno me mona, bawu kwendaka na kuvutukaka manima. Mutindu mu tubaka mazono na nkokila, mwini ke basikaka na Este mpe ke kwendaka na weste. Mpe Mwana ya Nzambi kwendaka kutala Esete ntete, mpe kwendaka na wesete. Bawu kulumusaka yawu, na kati ya bamvula mafunda zole. “Kasi ya ke vwanda na Nsemo na ntangu ya nkokila,” profete yayi tubaka. Na kisika ya kulanda Mwana, ba ke vutuka na kisika yina Mwana wandaka. Bubuy yayi beno ke zonzila kima mosi na yina me tala kubeluka ya Kinzambi, na yina me tala profesi, na yina me tala makabu yivwa ya kimpeve, to kima mosi; “Beto vutuka mpe beto mona yina Moody tubaka, yina Sankey tubaka, yina Knox tubaka, yina Calvin tubaka.” Ba zingaka na kilumbu yina ntangu Mwana wandaka sema kuna; beto ke kwenda na ya kulunga! Amen!

¹⁰¹ Muntu mosi ya science ya France tubaka, pene ya bamvula bankama tatu me luta, siamisaka yawu na kubalulaka balo na ziunga ya globe, yandi tubaka, “Kana muntu kwenda mbangu ya bakilometele makumi tatu na tanu na ngunga mosi, ngolo ya kubenda zolaka katula bawu na ntoto.” Science siamisaka yawu. Beno ke banza ti science ke talaka yawu? Ve, tata! Ba ke kwenda pene ya ba-kilometre mafunda zole na ngunga mosi, ba ke meka na kunata bawu na kukwenda ntama. Ba ke talaka yawu ve.

¹⁰² Kasi milongi, “Beto ke tala na manima mpe ke mona yina Moody tubaka, yina Sankey tubaka.” Ya kele kisika Mwana *vwandaka*. Beno tala kisika Yawu kele bubu yayi! Ya kele na Côte Ouest, na ntangu ya nkokila, alleluia, na kupesaka Bansemo ya nkokila! Ve na kunungisama ya Luther to kusantisama ya Wesley; kasi beto kele na kilumbu ya nsuka, amen, ntangu Bansemo ya nkokila ke sema, ntangu beto kele na ntangu ya nsuka. Beno landa Mwana.

¹⁰³ Kasi Lot vutukaka samu ti ya *vwandaka* mpasi ve, na bima ya ntalu. Beno tala Mama Lot ntangu yandi vutukaka kuna. Na yina, yandi zolaka kuma ntinu-kento ya bimvuka ya mbanza. Lot kumaka mfumu ya mbanza. Oh, mpangi-bakala, ba salaka yawu, na yina, mu zola kutuba!

¹⁰⁴ Ya kele mutindu yina bantu bakaka Mama Lot bubu yayi. Beno tala mutindu bantu ya beto ke na kusalaka bubu yayi. Beno tala bantu ya beto na mabuundu, beno tala kaka yawu. Beno tala bakento ya beto, beno tala bawu bubu yayi.

¹⁰⁵ Mu—mu *vwandaka* na Hollywood yankaka yina...to na Los Angeles, ntama mingi ve, Mu *vwandaka* vingila Mpangi Arganbright samu na kukwisa. Mpe mwana-kento mosi telemaka kuna, yandi kwisaka kuna. Mu talaka, mpe mu tulaka ntembe. Mu talaka yandi. Mu banzaka, “Mu kele missionary. Mu monaka mpasi, mu monaka lèpre, kasi mu me monaka ntete ve kima ya mutindu yina.” Yandi *vwandaka* na mosi ya bansuki yayi ya kuzenga, yayi, beno zaba, beno zaba, yina beno ke bokilaka, ya monanaka mutindu yintu ya yintu, beno zaba, Mama ya Ntete, yinga, mutindu Jézabel, mutindu yina. Mpe yandi *vwandaka* na bleu mpe ntinta ya saka-saka; mpe ya lendaka *vwanda* kento mosi ya kitoko; kasi bima nyonso yina na zulu ya yandi, yandi *vwandaka* talana mutindu mwa Hottentot ya Afrika. Mu belamaka, mu zolaka sambila samu na kento yango. Mu banzaka, “Mama, kana nge ke na mabanza ve, mu ke sambila samu na bambevo. Mu me monaka ntete ve kima ya mutindu yina. Tuba na munu yina ya kele.” Mpe na yina kento yankaka bandaka na kutuba na yandi, mpe yandi *vwandaka* mutindu mosi. Oh, la la!

Oh, beno ke tuba, “Yina *vwandaka* ba-Presbytérien.” Ba-Pentecotiste! Kieleka.

¹⁰⁶ Mpe Biblia ke tuba, “Ya kele kima ya kukondwa buzitu samu na kento na kuzenga nsuki ya yandi.” Yandi ke salaka yawu, yandi ke zitisaka ve yintu ya yandi. Yandi ke zitisaka ve wanzio, wanzio ya Nsemo. Bawanzio Sambwadi, yina ke nata Nsemo ke vwanda na Ndinga. Kukondwa buzitu! Yandi zolaka tula nsuki na zulu ya yintu ya yandi. Oh, mutindu! Mpe ya vwanda vwandaka na foti samu na bawu na kusala yawu. Na—na Pentecote ya ntete, ya vwandaka luvunu. Yinki salamaka? Beno kwendaka mbangu mbote, yinki salamaka?

¹⁰⁷ Mpe bayankaka ya bakento ya beto ya ba-Pentecotiste ke lwata ba-robe yina ke monana mutindu mpusu na zulu ya mpusu ya beto, awa kisika mosi kuna ke meka. . . Ya kele kieleka! Mu ke na kutuba yawu ve samu na kusakana ve. Yayi kele ve kisika ya kusakana. Yayi kele chaire.

¹⁰⁸ Kento mosi tubaka na munu nkokila mosi. Mu tubaka na bawu mutindu bawu vwandaka lwata. Yandi tubaka, yandi tubaka, “Mu ke lwataka ve bakupe. Mu—mu—mu ke lwataka ba-pantalon.”

¹⁰⁹ Mu tubaka, “Ya kele yimbi mingi kulutila ntangu nyonso. Nzambi tubaka, ‘Kento yina ke lwata bilele ya bakala, kele busafu na meso ya Nzambi.’” Kieleka!

¹¹⁰ Mpe bika mu tuba na nge kima mosi, mama, nge, ntwenya ya kento, robe yina nge mosi kuna, beno ke pesa mvutu na kilumbu ya lufundusu samu na kusalaka kinsuza.

Beno ke tuba, “Mu kele kaka ya kuvedila mutindu lis.”

¹¹¹ Yinga, kasi Yesu tubaka, “Muntu nyonso yina ke tala kento samu na kulula yandi, me sala kinsuza na yandi na kati ya ntima ya yandi yimeni.” Beno lenda sala ve kivalu. “Muntu nyonso yina kele ya kudasuka na mpangi ya yandi ya bakala kukondwa dyambu, me kufwa yimeni.” Beno me mona, kima kaka beno fwana sala. Mpe kana musumuki yina ke tala beno mutindu beno me lwata, nionso me salama mutindu beno kele, ya kubendama na manima, mpe ya kupusa na ngaanda, mpe ya kupusa na kati, mpe beno ke lwata bilele ya mutindu yayi, na manima beno ke basika. Ntangu yayi beno kuwa, yayi kele ve bansaka! Yayi kele Nsangu ya mbote! Mpe beno ke tambula mutindu yina, mpe musumuki mosi ke tala beno na kulula beno. Na kilumbu ya lufundusu, ntangu yandi ke pesa mvutu samu na kusalaka kinsuza, nani salaka yawu? Nge salaka yawu. Nge ke pesa mvutu samu na yawu samu ti nge kukitalisaka nge mosi mutindu yina.

¹¹² Na yina, beno ke tuba, “Bawu—bawu ke salaka ve bilele ya mutindu yankaka.” Ba ke salaka masini ya kutunga bilele, mpe ba ke tekaka diaka bitende. Ya kele ve na esikize mosi ata fioti! Ya kele samu ti beno me katukila Ndinga! Ya kele ve ya kuzabana. Ya kele mpasi.

¹¹³ Mulongi mosi ya lukumu kwisaka kilumbu yina, mpe yandi tentikaka maboko ya yandi na zulu ya munu, yandi tubaka, “Mu

ke tentika maboko ya munu na zulu ya nge mpe mu ke basisa yimbi.”

Mu tubaka, “Yinki?”

¹¹⁴ “Ke tubila samu na yina me tala bakento yayi mutindu yina.” Yandi tubaka, “Bantu ke bakaka nge mutindu profete.”

Mpe yandi tubaka, mu tubaka, “Mu kele profete ve.”

¹¹⁵ Yandi tubaka, “Ba ke talaka nge mutindu yina, Mpangi Branham.” Mpe yandi tubaka, “Nge fwana longa bantu yina, bakento yina, wapi mutindu kuzwa balusakumunu ya nene ya kimpeve. Mpe ke landila na kutuba na bawu samu na kuzenga bansuki ya bawu mpe bima ya mutindu yina. Ba ke kuwa yawu ve.”

Mu tubaka, “Mu zaba yawu.”

Yandi tubaka, “Samu na yinki nge ke longaka ve bima yina ya kulutula nene?”

¹¹⁶ Mu tubaka, “Wapi mutindu mu lenda longa, kulonga na bawu bantalu ntangu ba me zaba ve ABC ya bawu, ve ata mwa bumuntu ya kimvuka?”

¹¹⁷ Mpe beno babakala yina ke bika bakento ya beno kusala mutindu yina, Mu kele na mwa buzitu samu na beno na kuvwandaka muntu ya Muklisto, Nkuna ya Abraham. Amen! Mu ke sala mbote na kubika yawu, mu ke sala beno nyonso kutelama mpe kukwenda na yinzo. Mbote mingi. Mosi ya bilumbu yayi beno ke kondwa kuzwa kima mosi Kuna.

¹¹⁸ Beno ke tuba, “Ya ke sala luswaswanu mosi ve.” Ya salaka na Paul. Ya salaka na Nzambi, na disamba ya Eden. Biblia ke tuba ti kento fwana vwanda na nsuki ya yinda! Mpe kukondwa yawu, wapi kisika beno kele? Mbote, beno ke tuba, “Ya ke sala ata luswaswanu ve.” Biblia ke tuba ti ya ke sala yawu! Beno bika ve diabulu kubanza na beno, mpe beno tuba na beno, “Ya kele bilumbu yayi, ya kele mbote mingi.” Ya kele mbote ve! Nge tubaka, “Mu zabaka yawu ve na ntwala.” Beno zaba yawu ntangu yayi. Beno me mona? Beno tala yawu mpe beno tala kana ya kele kieleka. Mu ke bika yawu swi, beno me mona. Mbote mingi.

¹¹⁹ Genèse 13, bilumbu yayi, uh-huh; kuvutuka kisika Mwana vwandaka, ve kisika Mwana kele; kisika Mwana vwandaka, ata mutindu yina. Kento ya munu, mu banza, kento ya Lot, mutindu yandi kotaka na kimvuka!

¹²⁰ Ya kele mutindu yina beto kele na yawu na kati ya kimvuka. Ya kele mutindu beto ba-Pentecotiste kotaka na yawu. Beto me kuma, beto me tula mwa organisation *awa*, mpe mwa mosi ya kuswaswana, mosi na yankaka, mpe ke telemina *yayi*, mpe bawu ke sala . . . Beno ke kota na kima mosi. Ya kele kaka kieleka.

¹²¹ Yinki Samuel tubaka ntangu Israel zolaka ku—kusala ntinu, yandi zolaka Saul samu na ntinu? Samuel kwizaka na bawu, mpe tubaka, “Mu me bakaka ntete mbongo ya beno samu na kuzinga? Mu me tubaka na beno ntete kima mosi na Nkumbu ya Mfumu kasi yinki salamaka?”

¹²² Oh, bawu tubaka, “Kieleka, nge kele profete ya Nzambi. Nge tubaka na beto Kieleka, mpe yina nge tubaka salamaka, kasi beto zola ntinu, na mutindu nionso.”

¹²³ Mpe ntangu nyonso yina beno bandaka na kukatula bibaka, mpe kubika *yayi* mpe *yina*, mpe nyonso yankaka kukwiza mutindu yina, beno kwendaka bilumbu yayi. Mpe dibuundu kele kaka mutindu bayankaka ya bawu bubu yayi. Yina beto ke na yawu nsatu kele yinzo ya ba-Pentecotiste yina ke na kufunda! Ya kele kaka kieleka. Amen. Ya kele nsoni ba-Baptiste fwana tuba na beno yawu, mutindu yina ve? Kasi ya kele Kieleka. Kieleka! Mu ke kwikila Biblia, mu ke kwikila ti Ndinga ya Nzambi kele kieleka. Mbote mingi.

¹²⁴ Abraham, na yina Abraham bakaka . . . na nzila ya 14 ya kapu 13, na manima ya Lot kukabukaka yandi mosi, mpe Abraham tumamaka ya muvimba na Nzambi, na yina Nzambi kwisaka na yandi. Ntangu yayi Yandi me kubama samu na kusakumuna yandi.

¹²⁵ Mpe tii kuna dibuundu ya ba-Pentecotiste ke kwenda ntama na ba-credo ya yawu nionso mpe ba-dogme ya yawu nionso, mpe kusala mutindu yinza mpe kutalana mutindu yinza, mpe kuzonza mutindu yinza, mpe kuvwanda na yinzo na Kilumbu ya tatu na nkokila samu na kutala mbote *Beto Zola Susie* na kisika ya kukwiza na lukutakanu ya bisambu, mpe bima ya mutindu yina, na kufutaka mosi ya makumi ya beno kuna na mulongi mosi awa na zulu ya mutindu ya dinaka ya radio samu na kuseka kima ya kieleka yina beno ke simbisaka, ya kele kieleka, mpe bima yayi nionso ba me nata na nkumbu ya pentecote, ya kele nsoni!

¹²⁶ Mu ke tuba samu na Bantu ya Mumbungu ya Miklisto, ya yinza ya muvimba. Ya kele na mingi ya bawu ya kuvwanda awa ntangu yayi. Awa nkokila yankaka yina, awa pene ya mvula mosi me luta, ya vwandaka, mu vwandaka na Jamaïque. Mpe bawu kuzwaka bantu ya lukumu nionso ya bisanga na kati kuna na nkokila mosi, mpe babakala yayi vwandaka telama, vwandaka pesa kimbangi, “Nkembo na Nzambi! Mu vwandaka muntu ya mumbungu kuna na nsongi. Alleluia, mu kele na ba-Cadillac yiya ntangu yayi. Nkembo na Nzambi!”

¹²⁷ Mpe mu vutukaka kuna na Motel Flamingo na nkokila yina, mu telamaka kuna, mu tubaka, “Mu kele na nsoni ya beno!” Mu tubaka, “Beno bantu awa samu na kutalisa Klisto, beno meka na kutuba muntu ya mumbongo wapi mutindu beno kele na yawu, yandi kele na ya kulutila na yina beno ke kuzwa to

yina ke kuzwa.” Ya kele ya kuswaswana mingi na ba-pentecotiste ya ntete. Pantekote ya ntete tekaka yina bawu kuzwaka, mpe kabulaka na bamputu, mpe kwendaka mpe longaka Nsangu ya mbote. Kieleka!

¹²⁸ Mwa muntu mosi ya Suède na Chicago, mu ke bokila ve nkumbu ya yandi. Yandi kele mpangi ya munu ya bakala ya ntalu. Yandi telamaka, tubaka, “Mpangi Branham, ata ti nge . . . Beto ke kwikila ti nge kele profete, kasi mu ke tuba na nge malu-malu yayi, ‘Nge kele na foti.’”

Mu tubaka, “Tuba na munu wapi kisika, mpangi-bakala.”

¹²⁹ Yandi tubaka, “Mbote, bantu yayi tekisaka yina bawu kuzwaka, mpe tulaka yawu na makulu ya bantumwa, mpe kabulaka yawu.” Yandi tubaka, “Ya vwandaka bisalu ya kulutila yimbi yina bawu salaka.”

¹³⁰ Mu tubaka, “Nge zola tuba na munu ti Mpeve-Santu ke salaka kisalu ya yimbi?”

Mpe yandi tubaka, “Ya vwandaka yimbi. Mu ke talisa yawu na nge.”

Mu tubaka, “Samu na yinki?”

¹³¹ Yandi tubaka, “Na yina ntangu kutalisa vwandaka mpasi, ba vwandaka ve na kisika ya kukwenda. Ba vwandaka yenga-yenga bisika nyonso, bisika nyonso.”

¹³² “Kieleka na luzolo ya Nzambi, na kulongaka Nsangu ya mbote kisika nyonso bawu kwendaka. Bawu vwandaka ve na kisika ya kuvutuka.” Nzambi ke salaka ve bafoti. Kieleka! Oh, wapi luswaswanu ya kele: Pantekote yina *vwandaka*, mpe Pantekote yina *kele*. Yinga, yawu yina.

¹³³ Na manima Abraham kabulaka yandi mosi na Lot, kaka kieleka yina Nzambi tubaka na yandi na kusala. “Kabula konso disumu ke kangaka beto kukondwa mpasi, katula bima nionso!” Kuna, na yina Nzambi tubaka, “Abraham, ntangu yayi nge kele kibyadi ya bima nionso. Beno tala esete, beno tala wesete, beno tala node, beno tala sude, beno tambula na yinsi, ya kele nyonso ya beno!” Amen.

¹³⁴ Beno ke kabula kima ya beno, beno mosi na disumu, kukondwa lukwikilu. Ya kele kaka na disumu mosi, mpe ya kele kukondwa lukwikilu. Kusala pité kele ve disumu, kunwa malafu ya ngolo kele ve disumu, kutuba baluvunu kele disumu ve; yina kele binama ya kukondwa lukwikilu. Kana beno ke kwikila, beno ke sala bima yina ve. Kieleka. Yesu tubaka na Santu Jean 5:24, “Yandi yina ke kuwa Bandinga ya Munu mpe ke kwikila na Yandi yina fidisaka Munu, kele na Luzingu ya Kukonda nsuka,” ti Zoe, Mpeve-Santu, samu yandi kwikilaka. Kieleka. Ntangu yayi, tii beno ke kuzwa Yawu, beno kele lukwikilu ya kati-kati, yina kele na kati ya kimvuka yina. Kasi ntangu bawu ke kwikila kieleka, ke kabwana bawu mosi, na yina ntangu

beno ke kabwana na kukondwa lukwikilu ya beno nionso, mpe kukwikila Nzambi, kubasika kuna na kikesa nionso, na kukebaka Misiku, na kusalaka bima nionso yina kele mbote, na manima Nzambi ke tuba, “Konso nsilulu na kati ya Buku kele ya nge.” Amen. “Nyonso kele ya nge! Beno baka Yawu, kubanda Genèse tii Apocalypse, ya kele nyonso ya nge!” Amen. “Kana beno ke vwanda na kati ya Munu mpe Ndinga ya Munu ke vwanda na kati ya beno, beno lenda lomba yina beno zola, ya ke vwanda.” Yinki? Beno fwana kukabwana beno mosi, ntete, na kukondwa lukwikilu ya beno.

Beno ke tuba, “Mpangi Branham, nge ke na kukumisa yawu yimbi mingi.”

¹³⁵ Yesu tubaka, “Na bilumbu ya Noé ya vwandaka na nana yina vulukaka. Mutindu ya vwandaka na bilumbu ya Noé, mutindu mosi ya ke vwanda na nkwizulu ya Mwana ya muntu.”

¹³⁶ “Bantu yikwa kele yawu, Mpangi Branham?” Ya lendaka vwanda mafunda nana, ya lendaka vwanda mafuku nana, mu zaba ve yinki ya kele. Kasi ya ke vwanda na lutangu ya fyoti. Mosi na kati ya bankama ya mafunda, to kima ya mutindu yina, mu ke tuba. Mbote mingi.

¹³⁷ Kundima ya mabanza, kundima ya yintu, kukondwa nzingulu yina me butuka mbala ya zole, ya emotion, ya credo ya dibuundu! Kana Mpeve-Santu ya kieleka kele na kati kuna, Ya ke tuba Ndinga yina; mpe Ndinga yina ke zinga kaka kieleka mutindu Yawu tubaka ti Yawu ke vwanda, samu ti Yawu kele Mpeve mosi yina zonzaka Yawu, ke na kuzonzaka Yawu na nzila ya beno. Yawu fwana zinga. Kieleka, ya kele. Ve beno yina ke zonza, kasi Tata yina ke zingaka na kati ya beno, Yandi kele Yina ke zonza. Mbote mingi.

Abraham, kibyadi ya bima nionso.

¹³⁸ Munu, ntangu mu fulukaka na Mpeve-Santu mutindu beno bantu salaka, mu ke zolaka kutambula, mpe, mutindu ndonga ya nene, bima nionso kele ya munu. Mu kele kibyadi ya konso kitini ya yawu. Mpe kana mu byadilaka kivinga ya arcade, mu—mu ke zola kuzaba yina mu me kuzwa. Ntangu mu kumaka Muklisto, mu zolaka zaba yina mu kuzwaka. Na yina kana mu kuzwaka kivinga ya arcade mosi, mu ke kota na kati, mpe mu ke benda tilwale mpe mu ke tala yina kele na kati kuna, mpe mu ke tala *awa* mpe mu ke mona yina kele kuna; kima mosi ke monana fyoti na zulu kuna, mu ke baka likalu mpe mu ke mata samu na kukuma na yawu. Mu ke mona yina yawu vwandaka. Kima mosi ke monana fioti na zulu ya maboko ya munu awa, mu ke mata na makulu ya munu mpe mu ke banda na kusambila tii mu ke telema. Ya kele ya munu! Nzambi silaka yawu. Kubeluka ya Kinzambi, Ngolo ya Nzambi, bimangu nyonso yayi mpe bidimbu mpe mambu ya ngitukulu, Yandi silaka yawu.

139 Beno tuba, “Mpangi Branham, wapi mutindu bima yayi ke salaka?” Na nzila ya nsilulu ya Nzambi. Amen.

140 Nkuna ya Abraham! Nkembo! Mu ke na kuwa mbote. Mu lendaka talana kilawu mpe kusala kilawu, kasi beno bika kaka munu swi. Mu ke kuwa mbote mutindu yayi kulutila mutindu mu salaka mutindu yankaka. Beno me mona?

141 Kapu 14, beto ke kwenda na Abraham, ntangu yayi beto ke mona ti na kapu ya 14 yina salamaka. Bantinu katukaka na bizunga yankaka ya yinsi, mpe vwandaka vukana na bantinu ya Sodome, mpe kotaka mpe bakaka Sodome, bakaka Lot; mpangi-bakala ya Abraham kati na Mfumu, basisaka yandi kuna, mpangi ya yandi ya bakala ya madidi ve tiya ve ya denomination, mpe kwendaka na yandi. Ntangu yayi, beno bambuka moyo, Nzambi tubaka kaka na Abraham ti nyonso na yinsi vwandaka ya yandi.

142 “Mpe bantu ya lembami ke byadila ntoto.” Beno ke tuba ti beto kele kilawu? Beto ke baka ntoto, yinki kele na zulu ya ntoto! Kieleka, beto ke byadila yawu.

143 Beno tala Satana, tubaka na Yesu, “Kana Nge kubwa mpe sambila munu, mu ke pesa Nge yinza yayi.” Bimfumu nionso me twadisama na diabulu, mosi na mosi ya bawu. Yesu tubaka mutindu yina. Biblia ke tuba yawu. Yinsi nionso mpe kimfumu nionso me twadisama na diabulu. Mpe Satana tubaka, “Mu kele mosi yayi. Bayayi kele ya munu. Mu ke pesa bawu na Nge kana Nge ke sambila munu.”

144 Yesu zabaka ti Yandi vwandaka Kibyadi ya yawu na Millénium, na yina Yandi tubaka, “Kwenda na manima ya Munu, Satana.” Yandi zabaka ti Yandi vwandaka Kibyadi ya yawu.

145 Mpe bubu yayi ba ke tubila bantu ya kulawuka ke sambila Mfumu mpe ke butuka mbala zole. Ba kele na boma ya yawu “kubutuka mbala zole.” Ba ke zolaka kaka ve dibanza yina, mpe ba me yingisa kima mosi samu na yawu. Mosi na kati ya bawu me yingisa mbote ya diboko; yina yankaka, kumwangisa mwa masa; yankaka, ke basisa ludimi ya yandi mpe ke baka kitini ya dimpa; yankaka yina, ke bina bisika nyonso na ntoto. Ya kele Mbutukulu! Mutindu mu tubaka nkokila yankaka yina, “Mbutukulu kele mvindu, mu ke kipe ve kisika ya kele. Kana ya kele na yinzo ya bangulu to kivinga ya lupitalu, ya kele mbutukulu, ya kele mvindu.” Mpe mutindu mosi kele Mbutukulu ya malu-malu, Yawu ke pasula beno, kasi na kati ya mvindu yina ke kwiza Luzingu ya malu-malu. Amen. Yinga.

146 Abraham zabaka ti bima nionso vwandaka ya yandi, na yina ntangu Lot kwisaka, yandi tubaka, “Ntangu yayi vingila fioti.” Ba basisaka Lot na maboko ya yimbi ya mbeni. Yandi tubaka, “Yina kele mpangi ya munu ya bakala, mpe mu ke kwenda kusosa yandi.” Ntangu yayi beno bambuka moyo, ya vwandaka na bantinu sambwadi to nana yina vwandaka kintwadi, mpe

kulumukaka mpe bakaka nyonso mpe kombulaka na yawu. Mpe ntangu bawu basikaka, Abraham bakaka bisadi ya yandi mpe kwendaka kusosa yandi, samu na kuvutula mpangi ya yandi ya bakala yina zimbanaka. Ya kele Muklisto ya kieleka, yina landaka mpangi ya yandi ya kuzimbana! Yinki yandi salaka ntangu yandi monaka yandi? Yandi kufwaka bantinu; mpe vutukaka, na kunataka mpangi ya yandi ya bakala, na manima ya bitumba.

¹⁴⁷ Beno tala, ya vwandaka na Ntinu mosi yina basikaka samu na kukutana yandi, yina vutukaka, Melchisédek. Melchisédek, yinki Yandi vwandaka? Yandi vwandaka na tata ve, Yandi vwandaka na mama ve. Yandi butamaka ata mbala mosi ve, Yandi ke kufwaka ata mbala mosi ve. Kukondwa tata, kukondwa mama, kukondwa mbandukulu ya bilumbu to nsuka ya luzingu. (Ya vwandaka ve Mwana ya Nzambi; samu ti Yandi kuzwaka Tata mpe mama, bawu zole butukaka mpe kufwaka, mpe vumbukaka dyaka.) Kasi Muntu yayi ata mbala mosi ve kuzwaka tata to mama, Yandi kele Nzambi! Kieleka, Ya kele kaka Kima yina kele ya Seko.

¹⁴⁸ Mpe Yandi kutanaka na Abraham na manima bitumba manisaka, na kulakisaka yawu na Nkuna ya Abraham; na manima beto ke landa mpangi ya beto ya bakala yina kubwaka, mpe bitumba me suka. Yinki ba pesaka na Melchisédek? Vinu mpe dimpa, kominyo. Amen. Ntangu bitumba ke suka, mpangi-bakala! Yandi vutukaka, na kuvutulaka diaka na yinzo mpangi ya yandi ya bakala yina zimbanaka, na kuvutulaka yandi diaka. Mpe ntangu bitumba manisaka, Melchisédek kutanaka na yandi mpe pesaka yandi kominyo. Yesu tubaka, “Mu ke kudya dyaka ve to kunwa mbuma ya vinu tii ntangu mu ke kudya dyaka yawu na beno na Kimfumu ya Tata ya Munu.” Yinga, tata. Ntangu yayi bitumba manaka, Abraham vutukaka, kapu 14; mpe Munungi kutanaka na yandi, ntangu yandi vwandaka kwisa na Munungi.

¹⁴⁹ Genèse 15 ntangu yayi, ntete beto sukisa, samu ti ya kele ntangu ya kusukisa ntangu yayi. Beno kuwa kima mosi dyaka ntete beto kwenda.

¹⁵⁰ Mpe mu fwana baka dyaka yayi mbasi na nkokila, samu ti mu me kuma kaka ve na dilongi ya munu, Mu me kuma ntete na kisika ya munu, na *Yehowa-Yile*. Mu zola kunata yawu kuna, kana Mfumu kuzola.

¹⁵¹ Ntangu yayi na kapu ya 15, mu me kuma awa ti ngwisani me siamisama na Abraham, nsiamisa ya ngwisani. Na nzonzolo yankaka, ya kele ntangu Nzambi salaka yawu, mpe ntangu Nzambi salaka nsilulu mpe siamisaka nsilulu na Abraham. Na kapu ya 15, beto ke mona ti, nsiamisa ya ndefi yina Nzambi tubaka.

¹⁵² Abraham tubaka na Nzambi, “Kibyadi ya yinzo ya munu kele dyaka Eliézer yayi ya Damas.”

153 Mpe Yandi tubaka na yandi, “Kasi yina kele ve kibyadi ya nge, samu ti ya kele mosi ya misopo ya nge mosi kele kibyadi ya nge.” Mpe Yandi silaka yandi.

Yandi tubaka, “Wapi mutindu mu ke zaba yayi?”

154 Oh, ntangu yayi, bampangi, beno tala kima yina ke vumbula beno! Beno tala mbote Yandi. Yandi tubaka, “Kwenda baka Munu nkombo ya bamvula tatu, ngombe ya bakala, ya bamvula tatu, mpe nkombo ya bakala ya bakala ya bamvula tatu.” Mpe Abraham bakaka bawu, mpe biduka zole...kiduka mosi mpe pizio mosi.

155 Ntangu yayi, kiduka mpe pizio ke talisaka kima mosi; bibulu yayi ya bamvula tatu, mpe ya vwandaka tatu. Ntangu yayi Yandi ke sala ngwisani, kusiamisa ngwisani. Ntangu yayi beno kuwa mbote, beno kondwa yawu ve. Mpe kuna beto ke baka mbasi na nkokila ntangu Yandi ke kutana dyaka na yandi awa, kana Mfumu kuzola. Beno tala mbote.

156 Ntangu yayi Yandi tubaka, “Baka Munu ngombe ya bakala ya bamvula tatu, nkombo ya bamvula tatu, mpe dimeme ya bakala ya bamvula tatu, pizio mosi, mpe kiduka mosi.”

157 Mpe Abraham kwendaka mpe bakaka bibulu, mpe yandi zengaka bawu na kati-kati mpe tulaka bawu, kitini-kitini; kasi kiduka mpe yembe, yandi kabulaka ve kiduka mpe pizio. Kiduka mpe pizio kele ya dibuta mosi. Na yawu yina talisaka kubeluka ya Kinzambi, na yina na kati ya bangwisani zole ya kele na nzila ya lukwikilu, beno me mona, ti bawu me beluka; kaka mosi na yankaka, mosi yankaka. Kana ngwisani ya ntama vwandaka na kubeluka ya Kinzambi na kati ya yawu, wapi mutindu Mosi yayi kele na Mosi! Beno me mona, kana munkayulu ya ntama vwandaka na kubeluka ya nzutu, wapi mutindu samu na Yandi yayi kele mbote mingi! Beno me mona?

158 Ntangu yayi, kasi beno tala yina yandi salaka awa. Yandi bakaka bibulu tatu yayi mpe zengaka yawu, mpe tulaka yawu, kitini na kitini. Mpe na manima Abraham vutukaka. Ntangu yayi, ya vwandaka munkayulu. Mpe yandi vwandaka tala mbote tii mwini vwandaka kulumuka. Mpe bandeke kulumukaka na zulu, na zulu ya munkayulu ya Abraham, bangoy-ngoy. Mpe Abraham benganaka bawu, pusaka bawu ntama.

159 Yinki yayi ke talisa? Nkuna ya Abraham na kilumbu ya nsuka, ke basisa bampeve ya yimbi na Munkayulu, ke katula Munkayulu. Nzambi silaka yawu, Munkayulu, Klisto, mutindu mosi mazono, bubu yayi, kukonda nsuka, mpe bampeve yayi nionso ya kukondwa lukwikilu ke meka na kufwa Yawu. Muntu ya Nzambi, Nkuna ya Abraham, me telama kuna ke basisa bampeve ya yimbi, ntama na Yawu! Na kusiamisaka ngwisani ntangu yayi, kusiamisa, na kulakisaka ti Nkuna ya Abraham kele na kati. . . Mu zola kutuba Nkuna ya kimfumu. Beno bambuka moyo, nkuna ya kimuntu kubwaka, samu yawu

ndimaka musiku na kisika ya Ndinga ya lemvo. Mpe mutindu mosi ya kele na “nzila samu na yayi,” na kati ya Bantu ya makanda na kilumbu ya nsuka. Kasi ya kele na Nkuna, Nkuna ya kimfumu na Ndinga, ya kutelama kieleka, yina ke basisa bampeve ya yimbi, ke sala bidimbu ya nene mpe mambu ya ngitukulu, na kukatalaka kukondwa lukwikilu nionso ntama na Ndinga, na kukebaka Munkayulu ya kuvedila, na kukebaka Ndinga ya busantu, kukeba Yawu na buzitu nionso; kutula ve kima mosi na Yawu, kubwela kima mosi na Yawu; kukanga kaka yawu, ya kutelama na mukengi, na kubikaka kima ve kusimba Yawu.

¹⁶⁰ Ntangu yayi beno tala, ya kele na kulala na zulu ya Abraham, lufwa. Mpe na manima ya kulala ya kati, yandi monaka dibulu ya tiya, yina kele difelo, kunwa makaya, ti konso nsumuki fwana kwenda. Kasi ntete ya vwanda na mwa Nsemo mosi ya mpembe. Beno tala mbote mwa Nsemo yango ya mpembe, kotaka na kati-kati mpe kabulaka minkayulu yayi, kotaka na kati-kati ya yawu, Nzambi ke sala nsiamisa ti na nzila ya Nkuna ya Abraham Yandi ke sala.

¹⁶¹ Ntangu yayi, ba-Juif ke kwikilaka ntangu nionso ti Nzambi vwandaka Mosi. Mpe Nzambi kele Mosi. Kasi Yandi vwandaka lakisa awa, na nzila ya minkayulu tatu yayi ya kuvedila, ti butatu ya Nzambi ke talisama na kati ya Mosi na kati ya nzutu ya Bunzambi.

¹⁶² Ntangu yayi beno tala na bilumbu ya ntama—ya ntama, na bilumbu ya esete, ntangu ngwisani salamaka, beno tala mutindu bawu salaka yawu. Mutindu, beto ke kwisa mpe beto ke kufwa kibulu mosi, beto ke buka kibulu na bitini zole, mpe beto telemaka kati-kati ya kibulu, mpe kuna beto sonikaka ngwisani. Ntangu yayi na Chine . . .

¹⁶³ Wapi mutindu na Japan, ntangu ba ke sala ngwisani, bawu ke bakaka mwa mungwa mpe bawu ke telama mpe ke sala nsilulu ya bawu, mpe bawu ke losa mungwa na mosi na yankaka. Ya kele mutindu na Japan, ba ke salaka ngwisani, ba ke losa mungwa. Mungwa ke pesaka ntomo, beno me mona. Mpe bawu ke losa mungwa na mosi na yankaka, ya kele—ya kele ngwisani.

¹⁶⁴ Ntangu yayi na Amerika, mutindu beto ke salaka ngwisani, beto ke basika mpe ke kudya fyoti, mpe kupesa mbote, “Pesa munu diboko ya nge, bakala. Ya me wisana?” “Ya me wisana!” Ya kele ngwisani.

¹⁶⁵ Kasi na bantangu ya ntama, na ntangu ya Abraham, mutindu bawu salaka ngwisani vwandaka kufwa munkayulu, mpe kutelama na kati-kati ya munkayulu yayi; mpe kuna, ntangu bawu salaka yawu, bawu sonikaka ngwisani na zulu ya kitini ya mpusu ya dimeme, na yina ba pasulaka yawu. [Mpangi Branham ke pasula kitini ya papie samu na kotalisa—Mu.] Mosi bakaka kitini mosi, mpe mosi bakaka yankaka. Ntangu yayi

ntangu ngwisani yayi vwandaka me siamisama mpe me vukana, ya vwandaka ve na mosi yina lendaka mekula yawu. Beno me mona, ya fwana vukana, mukanda na mukanda, kaka kieleka mutindu ya vwandaka. Yina ke lakisa ti mfumu ya kieleka ya kitini yayi kele na kitini, yayi kele ngwisani mosi, ti bawu fwana kuvukana mpe kuvukana kaka kieleka mutindu mosi.

¹⁶⁶ Mpe Nzambi vwandaka lakisa kuna na Abraham, ti na nzila ya Nkuna ya yandi, ti Nzambi Yandi mosi ke kuma nsuni mpe na manima fwana vwanda ya kukabuka na Calvaire; kisika Klisto, na kuvwandaka Nzambi na zulu ya ntoto, Yandi vwandaka ya kukabuka. Yandi pasulaka Yandi, Nkuna ya kimfumu ya Abraham, mpe basisaka Luzingu na Nkuni; mpe vumbulaka Nzutu, na kuvwanda na Kiti ya Yandi ya kimfumu na Mazulu; mpe fidisaka dyaka Mpeve ya Yandi na zulu ya Dibuundu, ti Dibuundu fwana kuzwa Mpeve mosi—mosi yina vwandaka na kati ya Klisto samu na kusala yawu kuvukana, na kusalaka Klisto mutindu mosi mazono, bubu yayi, mpe kukonda nsuka! Nsiamisa ya ngwisani, Nzambi vwandaka siamisa ngwisani. Nzambi kabulaka, ke pasala Luzingu na Klisto, Mwana ya Yandi, ke katula Mpeve na Yandi; mutindu Yandi zengaka bibulu yayi na bitini zole, ya kutelama na kati-kati ya bibulu. Nsemo, Nzambi Yandi mosi, kwendaka na kati-kati ya bawu, na kulakisaka ti Yandi kabulaka Nzutu: Nkuna, Nkuna ya kimfumu; mpe vutulaka Mpeve mpe fidisaka Yawu na zulu ya Dibuundu. Mpe Dibuundu ya bubu yayi yina ke kwenda kutana na Klisto, fwana kuzwa Mpeve mosi yina Yandi kuzwaka, samu ti ya fwana vwanda Mukanda na nzila ya Mukanda, Ndinga na nzila ya Ndinga. Mpe Yandi kele Ndinga! Yesu tubaka, “Yandi” (kiyingilu ya muntu) “yina ke kwikilaka na Munu, bisalu yina Mu ke sala yandi mpe ke sala yawu.” Na kusiamisaka ngwisani, Luzingu yina kele na kati ya Klisto ke vwanda na kati ya Dibuundu, Nkuna ya kimfumu ya Abraham.

¹⁶⁷ Na mwa ntangu fioti, bampangi, na Pentecote. Ntangu ba vwandaka na kivinga ya zulu. . . Kana beno vwandaka ntete kuna mpe monaka mukanda ya kieleka, mutindu ba basisaka yawu, bawu basikaka kuna na ngaanda mpe mataka kuna na kivinga ya zulu. Bawu vwandaka na mwa ba-bougie ya fioti ya mafuta ya olive ya kupelisa. Bawu vwandaka kuna bilumbu kumi mpe bampimpa kumi, na myelo nyonso ya kukanga. “Mpe na mbala mosi makelele katukaka na Mazulu mutindu mupepe ya ngolo, Yawu fulusaka yinzo nionso kisika bawu vwandaka. Milaka ya kukabuka mutindu tiya, samu ti milaka ya tiya, kuvwandaka na zulu ya mosi na mosi ya bawu. Bawu nyonso vwandaka ya kufuluka na Mpeve-Santu, vwandaka kwenda na yinzo ya lusambusu, na kuzonzaka na bandinga yankaka.”

¹⁶⁸ Beno tala, yinki vwandaka Tiya yayi vwandaka kukikabula na mbala zole? Ya vwandaka Dikunzi ya Tiya, Mpeve-Santu, Nzambi, Wanzio yina twadisaka bawu na ntoto ya kuyuma,

Yandi yina monisamaka na ntwala ya bawu. Nzambi kabulaka Yandi mosi mpe kabulaka Yandi mosi na kati-kati ya bantu, Mpeve-Santu, mpe kintwadi beto ke Dibuundu ya Nzambi ya moyo. Ngwisani! “Abraham mpe Nkuna ya yandi na manima ya yandi, Nkuna ya kimfumu.” Luzingu ya kieleka yina vwandaka na kati ya Klisto, na kati ya Dibuundu, ke sala bisalu mosi yina Klisto salaka. Amen. Wapi mutindu ya kima ya mbote, bankundi!

¹⁶⁹ Ya kele kaka ntangu, mu fwana kanga yayi. Yinga, mu ke kwenda ntama mingi ve. Mu ke . . . Ya lenda vwanda mbote mingi kana mu baka yawu mbasi na nkokila kaka awa? Mu zola kukuma na *Yehowa-Yile* yimbi mingi. Kasi mu zola beno kumona ti yina yawu kele, ti kima ya kutuba ke Muklisto, bampangi, ya kele ntangu dibuundu kuzwaka . . . Kana Nzambi salaka bansilulu yayi, ya kele kieleka. Ya fwana salama.

¹⁷⁰ Beto kulumusa bayintu ya beto na mwa ntangu fioti. Yayi kele mpasi mpe ngolo. Ya ke na kuzenga. Mu ke zolaka ve kusala yawu. Longi yayi tubaka na munu, yandi tubaka, “Mpangi Branham, samu na yinki *kingandi*, nge ke sala yawu?”

¹⁷¹ Mu tubaka, “Mu kele ve na manaka ya televisyo yina ba simbisaka, na radio. Mu ke kwenda kaka mutindu yayi, kisika mu lenda kwenda kisika mosi kuna.” Mu tubaka, “Nani ke tuba na bawu? Ya fwana vwanda na ndinga kisika mosi kuna ke tuba yawu.”

¹⁷² Ntangu yayi Nzambi kele awa, bankundi. Mpe kana beno me kukibokila beno mosi Nkuna ya Abraham, mpe beno banza ti beno . . . Ntangu yayi ve . . . Beno kuwa, ya kele moyo ya beno, nkundi. Ya kele moyo ya beno. Beno vwanda ve na siansi na yawu, samu ti nkokila yayi lendaka vwanda ntangu ya nsuka beno ke kuzwa siansi. Kana beno kele na nsoni ya luzingu ya beno, beno ke kukibokila mwana ya Nzambi, mpe beno ke zinga mutindu yina beno zingaka; mpe beno ke kwikila ti Ndinga ya Nzambi kele kieleka, mpe beno kele na foti, Mu zola kaka ti beno sambila mwa ntangu fioti, beno lomba na Nzambi na kufyongonina luzingu ya beno. Beno sambila kaka.

¹⁷³ Tata ya Mazulu, yayi lendaka vwanda nkokila ya nsuka samu na mingi ya beto. Beto ke banza, bampimpa fyoti me luta na Los Angeles, kento mosi ya kiboba ya bamvula makumi sambwadi ya kuvwanda kuna, mpe yandi belamaka na autel mpe pesaka luzingu ya yandi na Klisto. Na nkokila yina yandi kufwaka na mbeto. Lemvo ya Nzambi, ngunga yina ya nsuka. Na manima ya kuzinga bamvula nyonso yango kukondwa kuzaba Yandi, na manima bokilaka yandi na ngunga ya nsuka. Lemvo ya ngitukulu.

¹⁷⁴ Tata Nzambi, tuba na bantima awa na nkokila yayi. Nge zaba dibanza ya yayi. Beno zaba, Tata, ya fwana—ya fwana kwiza ntangu yina kima fwana salama. Beto—beto ke mona

mutindu, mpe mutindu ya ke kuma yimbi ntangu nyonso. Mpe beto me bakula ti nsungi ya dibuundu ya Pentecote, na bilumbu ya nsuka, kele Nsungi ya Dibuundu ya Laodicée, yina kaka ba tulaka Klisto na ngaanda ya dibuundu, ya kutelama, ke na kukonkotaka ke na kumeka na kuvutuka. O Nzambi, tala kyadi.

¹⁷⁵ Mpe mutindu mu vwandaka semba bampangi ya beto ya bakento na nkokila yayi, Mfumu, ti bawu zaba yawu kuna na mbandukulu, ntangu ya bandaka, ya vwandaka Eve. Mpe yawu yayi dyaka. Nsangu ya mbote me kwiza na nzila ya Ndinga, mpe mutindu yandi salaka yina yandi salaka (mpe beno tala bubu yayi) na nzila ya mabanza; beno tala mama ya yandi, yina yandi banzaka vwandaka ya kuswaswana, Biblia mosi.

¹⁷⁶ Nzambi, bampangi ya beto ya babakala, mutindu mu zolaka solula na bawu, Mfumu. Mu kele na kikesa, mu—mu—mu zola bawu. Nge zaba ti mu ke sala yawu, Mfumu. Mu—mu—mu me tula bamvula makumi tatu na mosi awa samu na bawu, mpe Nge me siamisa Ndinga ya Nge, mpe nyonso yankaka. Mfumu, mu zaba ve yinki yankaka ya kusala. Kasi ntangu mu ke mona dibuundu yina mu ke zolaka, dibuundu ya Pentecote, yandi yina telamaka na manima ya munu mpe simbisaka munu; Nzambi, ya kele zola ya Muklisto yina ke salaka ti Nge katula yimbi na yawu. Ya kele luzolo yina ke salaka Nge kusala yawu, Tata. Nge zaba ti ya kele yawu. Mpe mu ke meka na kutuba na bantu, “Kumeka ve na kukwenda kuna, kusala bima yayi.” Ba me katula bibaka, mpe beto me basisa ba-credo ya beto ya kuswaswana mpe bima yina beto me kotisa na dibuundu, mpe ke basika na bilumbu ya bimangu, ke kwenda ntama na kubeluka ya Kinzambi, beno kwenda ntama na mutindu yina bantu zolaka sala mpe kulwata.

¹⁷⁷ Mpe Nge salaka ngwisani na Adam, mpe mosi na Eve; Beno ke tula ngwisani ya kuswaswana, mpe ya kuswaswana nyonso, mpe ke tuba ti ya vwandaka luvunu samu na kento na kusala mutindu bakala. Yandi ke vwanda kento. Yandi lendaka vwanda kento mpe bakala ve. Mpe bubu yayi yandi ke meka na kuvwanda bakala; bakala, kento.

¹⁷⁸ Mfumu, mpe—mpe yayi kaka awa na bilumbu ya nsuka, kaka awa na Côte Ouest, kaka awa na nsuka ya civilisation, beto ke mona ti bakento ke sala kieleka kubeba mutindu bawu salaka na ntete. Mpe yawu yayi, me kota na kati-kati ya bampangi ya beto ya bakento. O Nzambi, yina ke buka kaka ntima ya munu, Mfumu. Mpe mu zaba kana ya ke sala munu (musumuki) kutala mutindu yina, yinki ya ke sala na Nge, samu na kumona mutindu ya me kuma nzambi ya kento. Mpe Hollywood yayi ya ngitukulu ke lezima na disumu! Mpe ya vwandaka na yimbi samu na bawu na kukwenda na cinema, na yina diabulu losaka yawu na yinzo ya bawu, mpe—mpe bansamununu ya mutindu na mutindu yina ba me keba ve, mpe ya mvindu na bala-bala.

¹⁷⁹ Mpe, O Nzambi, ya kele—ya kele ntangu ya kulawuka. Ya

kele ntangu ya kidi-kidi. Ya kele—ya kele ntangu ntangu muntu ke telama ve mpe ke kuwa ve, mpe ke fyongonina. Mpe na yisi ya ba-emotion, mpe nyonso yankaka yina, bawu ke tubaka dyaka ti bawu kele Nkuna ya Abraham. Nzambi, mutindu Nge tubaka ti ya ke vwanda, bampeve ke vwanda pene-pene mingi na bilumbu ya nsuka, na bakumekula, tii ya lendaka vuna Bantu ya kusolama, kana ya lendaka salama. Mpe yawu yayi. Nzambi, kubika ve bantu yayi, kubika ve mosi kusala yawu. Pardo, Tata. Mu ke sambila samu na bawu, mosi na mosi. Na Nkumbu ya Mfumu Yesu, pesa yawu.

¹⁸⁰ Ntangu yayi na yina beto kele na bayintu ya beto ya kukulumusa. Mu ke sala kima mosi samu na beno. Mpe kana mu ke nganina bantu samu kaka samu na kuvwanda muntu ya nku, na Nzambi ke vwanda na munu ata fioti ve; Mu fwana vwanda awa ve, mu fwana vwanda kuna kisika mosi kuna ke zenga yinti to kima mosi. Kasi, bankundi, ya—ya kele kieleka, beno tala yawu mpe beno mona kana ya kele ve Masonuku. Mpe ya zolaka monisama pwelele na kilumbu yayi ya nsuka.

¹⁸¹ Ntangu yayi beno kele ya kusungama mingi? Beno kele kieleka, kuna na yisi ya mpusu ya ngolo ya ngaanda, ya kele na kima ya kieleka ya kisina samu na beno, ti beno zola kundima ti beno kele na foti? Na yina bayintu nionso me fukama, konso ntima, mpe ya kukipesa ya muvimba, beno zola kutelemisa diboko ya beno, tuba, “Sambila samu na munu, Mpangi Branham. Mu kele na foti. Na lemvo ya Nzambi mu ke sungika”? Nzambi sakumuna nge, nge, nge, nge. Ya kele kieleka, telemisa diboko ya nge, Yandi ke mona yawu. Na balcon, Nzambi ke mona nge. Beno telemisa maboko ya beno. Beno—beno. . . Yawu yina.

¹⁸² Ntangu yayi *awa* kele na bayankaka ya beno bakento ya kuvwanda awa na bansuki ya nkufi, mpe beno vwanda ve na diboko ya beno na zulu. Yinki kele diambu na beno? Beno kele na foti! Beno meka ve na kukutana na Nzambi mutindu yina. Ba ke fundisa beno mutindu mu me telama na chaire yayi. Beno zola kutuba dibuundu ya ba-Pentecotiste me kuma mutindu yina ti ya kele—ya kele—ya kele na ngolo mingi ti ya kele na nsoni ya kundima ti ya kele yimbi? Beno sala yawu ve. Nzambi lemvokila beno.

¹⁸³ Mu ke kwikila. Vwanda na lukwikilu. Bika mu vingila diaka. Nzambi sakumuna nge kuna, cherie. Nzambi sakumuna nge, mpangi-kento. Ya kele mbote. Tula. . .Ti. . .Nzambi sakumuna nge. Ya kele kieleka. Beno lenda ndima yawu ntangu yayi; na suka lendaka vwanda me luta mingi, ngunga mosi kubanda ntangu yayi lendaka vwanda ntama mingi ve. Nzambi sakumuna nge. Ya kele bukieleka. Nzambi sakumuna beno. Beno tuba, “Mu kele na foti.” Ya ke lomba muntu ya kieleka na kundima ti bawu kele na foti. Yina kele kima ya kieleka. Nzambi sakumuna nge, mama. Nzambi sakumuna nge, mama. Nzambi sakumuna

nge. Ya kieleka. Yinga, beno landila kaka na kusambila. Nzambi sakumuna nge. Kana mu kondwa kumona diboko ya nge, Yandi zaba ve. Yandi zaba konso dibanza yina kele na kati ya mabanza ya beno. Ya kele kaka kieleka. Nzambi sakumuna nge, mu ke mona diboko ya nge. Ya kele mbote. Nzambi sakumuna nge, ntwenya ya mama. Nzambi sakumuna nge, mpangi-kento. Ya kele mbote.

¹⁸⁴ Nzambi sakumuna nge kuna, ntwenya ya mama. Yinga, banzila ya luzingu. Na ntuala bima yayi ya ntama kukumisa ntima ya nge yina ke kipaka diambu ve, baluka na Nzambi ntangu yayi, cherie. Yina kele kieleka, sala yawu. Mu kele na mwana-kento ya ntwenya kuna pene ya bamvula ya nge. Nzambi sakumuna nge, cherie. Nzambi sakumuna nge. Yinga, Nzambi sakumuna nge, mpangi-kento.

¹⁸⁵ Yinki samu na nge, mpangi-bakala? Nsoni na beno, ti kento ya beno kusala mutindu yina mpe kulwata bakupe, mpe kulwata mutindu yina mpe kukwenda na bala-bala. Beno ke kukibokila beno mosi mwana ya Nzambi? Beno ke na nsoni ya beno mosi ve? Nzambi sakumuna beno. Nzambi sakumuna beno, tata. Nzambi sakumuna nge. Ya kele kieleka, ndima ti beno kele na foti. Yinga. Kana beno . . .

¹⁸⁶ “Yandi yina ke fuka disumu ya yandi ke kwenda na ntuala ve; yandi yina ke funguna masumu ya yandi ke kuzwa kyadi.” Nzambi sakumuna nge. Diaka? Kuna na balcon, kuna na balcon. Yandi ke mona nge kuna na zulu. Yandi zaba konso dibanza yina kele na kati ya ntima ya beno.

Ntangu yayi beno telemisa bayintu ya beno na mwa ntangu fioti.

¹⁸⁷ Mu ke tuba ti ya kele na makumi tanu to makumi sambanu na kivinga yayi yina me telemisa maboko ya bawu, ntwenya mpe kiboba. Matondo na nge. Yina kele mama ya kieleka mpe bakala ya mbote. Mu ke sepela na nge. Ya kele—ya kele na kivuvu samu na beno ntangu beno ke zola kundima ti beno kele na foti.

¹⁸⁸ Ntete mu sala mbokolo na autel, mu ke sambila samu na bamuswale yayi.

¹⁸⁹ Tata ya Mazulu, bamuswale yayi ke talisa bambevo, bamama mpe batata yina ke na kuingila, bana. Kilumbu mosi, ba me longa beto na kati ya Biblia, ti ba katulaka bawu na nzutu ya Santu Paul bamuswale mpe bilele. Bantu monaka yandi, zabaka ti Mpeve ya Nzambi vwandaka na zulu ya yandi. Paul bambukaka moyo na yawu Élisée tubaka na kento ya Sunamite, yina tubaka na Guéhazi, “Baka nkawa yayi mpe kwenda tula yawu na zulu ya mwana.” Yandi zabaka ti yina yandi simbaka vwandaka ya kusakumuna. Paul, ba katulaka yandi na nzutu bamuswale mpe bitenda ya bilele, mpe bampeve ya yimbi basikaka na bantu, bimbevo kwendaka. Ntangu yayi, Mfumu,

beto kele ve Santu Paul, kasi Nge kele dyaka Nzambi, Nzambi mosi.

¹⁹⁰ Kilumbu mosi Israel vwandaka kwenda na nzila ya yandi na nzila ya ksalu, na kukwendaka na yinsi ya nsilulu. Mpe kima mosi katulaka yawu na yinsi ya nsilulu, Mubu ya Mbwaki. Musoniki mosi tubaka, “Nzambi talaka na yisi na nzila ya Dikunzi yango ya Tiya, na meso ya nganzi, mpe mubu kumaka na boma, mpe yawu vutulaka bibaka ya yawu mpe zibulaka nzila ya kuyuma samu na Israel na kusabuka na yinsi ya nsilulu.”

¹⁹¹ Nzambi, ntangu ba me nata bamuswale yayi na bambevo mpe bantu ya mpasi, bika ti Nzambi ya Mazulu kutala na yisi na nzila ya Menga ya Mwana ya Yandi Mosi, ti dyabulu, yina ke na kusimbaka bantu ya kubela, beno vwanda na boma mpe beno kwenda ntama ntangu bamuswale yayi ya lukutakanu yayi na nkokila yayi, kisika ba me nata Ndinga mpe Kieleka; bambevo mpe bantu ya mpasi ke beluka; bantima yina me bukana, mpe ke kwenda na Yinzo ya Kiyidiki ya banzungu na mwa ntangu fioti; pesa ti diabulu ke kwenda, mpe bantu ke sabuka na yinsi yina ya mavimpi ya mbote Nzambi silaka bawu. Mu ke fidisa bamuswale yayi, na Nkumbu ya Yesu Klisto, samu na lukanu yina. Amen.

¹⁹² Mpe Nzambi zaba ntima ya nge. Yandi zaba mpasi ya nge. Kaka samu na kulakisa; mpe ti mu tuba na beno, ya kele na nkonga ya nene ya bantu na kati awa yina telemisaka ve diboko ya bawu, yina zolaka vumbula yawu. Ntangu yayi, kana mu bokila beno mbala mosi na estrade yayi, beno tuba nani beno vwandaka, ya ke sala mpasi na muntu mosi. Ntangu yayi, beno me mona munu kusala yawu bambala mingi. Mu me tala, Yesu tubaka, “Ti matiti ya yimbi mpe blé kukula kintwadi. Bawanzio ke kwiza mpe ke kanga matiti ya yimbi mpe ke yoka yawu, ntete.”

¹⁹³ Mpe ya ke na kukanga ntangu ntangu yayi. Mosi na mosi ya bawu ke kota na kimvuka ya mabuundu, ba-denomination nionso. Ya kele kieleka. Ya kele kieleka. Kimvuka ya Yinza ya muvimba, Kimvuka ya Mabuundu, konso denomination ke kota na yawu, kima ya nene ke salama. Bawu nyonso vutukaka na Rome kaka mutindu bawu silaka, “kifwani ya kusala na kibulu,” ngolo, kimvuka ya mabuundu, kaka kieleka yina Nzambi tubaka ke salama. Bawu yina, ke bika beno kukwenda, mpe ke tuba na beno ti ya kele nyonso ya kulunga na kusala *yayi*, mpe beno kele na boma ya kutuba kima na zulu ya yawu, ba ke na boma ti ya ke zenga tike ya madia kisika mosi kuna.

¹⁹⁴ Bika mu tuba na nge kima mosi, mpangi ya munu ya bakala, mpangi ya kento, Nzambi me monisa na nge ti mu zola nge. Ya kele ve ya kuswaswana; ya fwana vwanda ya kusungama. Beno baka ve siansi mosi. Beno zolaka ve kupelisa mwinda ya mbwaki, samu na nzutu ya beno. Yinki samu na moyo ya beno? Beno ke sabuka ve mosi ya minda ya mbwaki ya Nzambi.

195 Bayankaka na kati ya beno kele ya kubela. Beno kwikila na ntima ya beno ya muovimba. Muntu yina me suka na kima mosi, beno vwanda kaka na lukwikilu. Mu ke lakisa beno kana Yandi kele kieleka, kana ya kele Kieleka to ve. Abraham, beno ke bambuka moyo na Wanzio kwizaka na yandi mpe yina Yandi salaka? Beno me mona kana ya kele kima mutindu mosi.

196 Awa kele na mama mosi ya ntwenya ya kuvwanda kaka awa, kaka awa, yandi kele na cancer. Yandi kele na kyste, mpe yandi me kubama samu na lipaso. Yandi ke na kutalaka munu na ntangu yayi, mpe mayaka yayi na ziunga ya nkingu ya yandi. Beno kele ya Portland. Kasi kana beno zola. . . Kana ya kele kieleka, beno telemisa diboko ya beno. Ya kele kieleka. Beno me mona? Mu zaba nge ve, beto kele banzenza. Kasi ya kele kieleka. Ntangu yayi wapi mutindu beno lenda vwanda kuna, na lukwikilu mingi samu na kusimba lele ya Klisto ntangu Wanzio yango ya Nsemo kwizaka na zulu ya beno mutindu yina, lemvo ya Nzambi? Ndimba Yawu, mama. Kwikila Yawu. Yina kaka ve, kasi kwikila Nsangu ya mbote ya muovimba.

197 Awa me vwanda kento mosi kuna na manima. Tala awa, mama. Yandi ke na kimbevo ya colonne. Kwikila na ntima ya nge ya muovimba. Yinga, nge kele nzenza samu na munu. Kwikila na ntima ya nge ya muovimba, mpe beluka.

198 Ya kele na muntu ya kuvwanda pene-pene ya nge, yandi fwana vutuka na yinzo. Yandi lenda dyaka ve kuvwanda ntangu ya yinda. Yandi kele na mpasi na makutu ya yandi. Yandi ke na kimbevo na. . . Yandi kuzwaka madidi, mpe yina nataka kosukosu. Yandi lenda ve kuluta na zulu ya yawu, ya kele—ya kele mutindu poto-poto mingi ke kotaka. Ya kele kieleka, tata. Nge ke salaka na mwa mutindu ya izine mutindu ya minduki to kima mosi mutindu yina. Nge fwana kuvutuka na kosalu ya nge. Mu kele nzenza samu na nge. Kana bima yina kele kieleka, telemisa diboko ya nge. Mbote mingi. Kana beno kele na lukwikilu mingi samu na kusimba Mfumu Yesu, samu na yinki kuvwanda ve muntu ya kieleka mpe kukwikila yawu na ntima ya nge ya muovimba?

199 Ya kele na mama mosi ya kuvwanda na manima kuna, yandi kele na mwa kimbevo ya mpusu na maboko ya yandi. Yandi zaba mpe ve yinki ya kele. Dokotolo zaba ve yinki ya kele. Yandi kuzwaka yawu bamvula mpe bamvula. Oh, yandi ke kondwa yawu, ya kieleka mutindu yinza. Mademoiselle Daniels, McDaniels. Yawu yina. Ida McDaniels, beno kwikila na ntima ya beno ya muovimba. Mu zaba kento yayi ve, mu me monaka yandi ata fioti ve. Kasi ya kele na Nsemo na zulu ya yandi.

200 Yinki Yawu kele? Yandi zaba beno! Mpe Yandi zaba ti beno kele na foti! Nzambi mosi yina ke na kuzonzaka na nzila ya munu mutindu yayi, ke na kuzonzila munu na nzila ya Ndinga.

²⁰¹ Ntangu yayi, mosi na mosi awa yina ke zaba Mvwandulu ya Nzambi, mpe zaba ti nge me sala yimbi, beto kwisa na autel ntangu yayi. Beno kwisa awa na mwa ntangu fioti, beno bika mu sambila samu na beno. Kana beno me zaba ti beno me sala yimbi, beno zola tuba ti beno me sala yimbi. Beno zola kuvwanda Muklisto ya kieleka kubanda ntangu yayi, beno kwisa awa pene-pene ya autel. Mu zola kaka ve kutanguna nkumbu ya nge, ya—ya ke vwanda ve mutindu ya Muklisto. Kuna na balcon, beno kwisa, yayi kele bweso ya beno. Kwisa ntangu yayi! Kwisa na autel, tuba, “Mu ke kwisa, Mfumu.” Musumuki, nge ke sala nzila ya nge na autel, yayi lendaka vwanda bweso ya nge ya nsuka. Beno zola kwisa ve ntangu yayi na yina beto . . . orgue ke bula na mutindu ya kitoko, “Mu ke kwisa, Mfumu, kwisa ntangu yayi na Nge.” Mbote mingi, muntu nionso yimbila ntangu yayi.

mu ke kwisa, Mfumu!

Kwisa ntangu yayi na Nge!

²⁰² Beno zola kwisa ve? Beno kwisa kuna na balcon, beno kwisa. Beno kwisa. Wapi mutindu samu na beno, beno bantu yina ke tubaka ti ba kele Baklisto, Nkuna ya Abraham? Nzambi sakumuna beno, bakento. Nzambi sakumuna beno, bampangi ya munu ya bakento. Yinga. Kieleka Nzambi ke zitisa yawu. Beno kele ya kusungama. Mu banza ti pasteur ya beno me kondwaka na kutuba na beno yawu. Vutuka na yinzo mpe baka Biblia ya nge, mpe tala kana ya kele kieleka, to ve. Beno zaba ti ya kele kieleka, ntete mu tuba kima mosi. Beno bakento ya ba-Pentecotiste, beno ke lwata ve kima mosi. Ya kele na kima ve na kati ya Biblia yina me tala kusala; kaka Jézabel, yandi salaka kizizi ya yandi mpe nyonso, na kupakula mpe nyonso. Kasi ya kele na kati ya Biblia samu na beno ke na bansuki ya yinda, “Ya kele kima ya ngitukulu ve samu na kento na kusambila na yintu ya yandi ya kuzenga, nsuki ya kuzenga.”

. . . na Nge!

²⁰³ Beno zola sungama na Nzambi, na Mvwandulu ntangu Yandi kele awa? Kwisa! Telema, baka sika ya Yandi! Telama mpe kulumuka, tuba, “Mu ke kwisa. Mu ke—mu ke sala matalana. Mu zola yinza ya muvimba kuzaba ti mu kele na foti, mpe mu zola kuvwanda ya kusungama na ntwala ya Nzambi.” Beno kwisa ntangu yayi!

mu ke kwisa, Mfumu!

Kwisa ntangu yayi na Nge!

Sukula munu, sukula munu na Menga

Yina basikaka na Calvaire.

Diaka, muntu nionso!

mu ke kwisa . . .

Kwisa. Ya kele na mingi kuna, beno bambuka moyo. Yinga, ya kele kieleka.

. . . munu, sukula munu na Menga ya Nge
Yina basikaka na Calvaire.

²⁰⁴ Ya kele dyaka na bantu ke na kwiza, ke landila kaka na kusambila. Ntangu yayi, bankundi, mu ke na muswa ve ya kundimisa. Mu ke kwikila ti Ndinga ke salaka kisalu ya Yawu ntangu Yawu ke kwenda kuna. Beno nyongisa ve Mpeve-Santu. Ya lendaka vwanda bweso ya nsuka yina beno ke kuzwa; mu banza ti ya kele ve. Beno zaba yina yawu ke salaka na kumona beno ntangu beno ke ndima ti beno kele na kifu? Ya ke tuba na munu ti ya kele na kima mosi ya kieleka kuna, yina kieleka beno zola sala. Ntangu yayi kaka na orgue, na malembe kana beno zola, na yina mu ke zonza. Beno kwiza, bantu, beno kwiza kaka. Mu zola ti beno landila na kukwisa. Beno zaba yina bantu yayi me sala? Mingi ya bayayi kele ya kusonika bamambeke ya dibuundu, mpe bawu zaba ti mu me tuba Kieleka.

²⁰⁵ *Munu* ve. Kaka mutindu ntangu Moise kwendaka kuna samu na kutuba na bantu yina me tala Mfumu; mpe Mfumu, na yisi ya Dikunzi yango ya Tiya, siamisaka Ndinga mpe lakisaka ti Yawu vwandaka kieleka. Dikunzi ya Tiya yango mosi kele kaka awa na beto. Ya kele Klisto mosi, ke sala kima mutindu mosi samu na nsungi ya Bantu ya makanda, mutindu Yandi silaka na kusala.

²⁰⁶ Yinki ya ke sala ti mu kwikila? Ti beno kele kieleka na kati ya ntima ya beno. Yinki beno me telemisa makulu ya beno? Samu ti Kima vwandaka pene-pene ya nge, yina tubaka, “Nge kele na foti.” Ntangu yayi yina vwandaka Nzambi, samu ti bayankaka na kati ya beno ke kuwa nsoni na kutelama awa mutindu yina na ntuala ya bantu, na manima ya funguna. Kasi ya ke lakisa ti Kima ya kieleka yayi Yina tubaka, “Nge kele na foti,” mpe Yawu kwisaka na Ndinga, na nzila ya kuswasikisa mabanza. Na nzila . . .

²⁰⁷ Samu na yinki makabu yayi ba me fidisa na dibuundu? Samu na yinki dikabu ya ntete? Yinki kele kima ya ntete? Bantumwa (yina kele missionnaire), baprofete, milongisi, ba-pasteur, ba-évangéliste. Bawu nionso kele ya kulunga samu na Dibuundu.

²⁰⁸ Mpe wapi kisika Ndinga ya Mfumu ke kwisaka, na nani? Ndinga ya Mfumu kwisaka na profete, ntangu nionso, ba yufulaka ata fioti ve. Dikabu ya profesu ve; dikabu ya profesu kele na zulu ya mosi, mpe na manima yankaka. Profete me butuka, yina ba soolaka na ntuala na Nzambi. Yesu Klisto vwandaka Mwana ya Nzambi, yina ba soolaka na ntuala Mwana ya Nzambi. Esaie tubaka na Jean, Jean Mubotiki, bankama sambwadi mpe kumi na zole ya bamvula ntete yandi butuka, yandi vwandaka “ndinga ya muntu yina vwandaka boka na ntoto ya kuyuma.” Nzambi tubaka na Jérémie, “Ntete kwandi nge vangama na kivumu ya mama ya nge, mu zabaka nge mpe santisaka nge, mpe tumaka beno profete na bayinsi.” Mpe ntangu beno ke mona baprofete kumonika, lufundusu me belama.

209 Ntangu yayi, “Lufundusu ke bandaka na Yinzo ya Nzambi, na bantu ya Nzambi.” Ntangu yayi beto kele na foti! Beto me sala yimbi. Mpe mu ke kwikila ti bawu me vwanda awa na nkokila yayi, ya kele Nkuna ya Abraham mpe ya kieleka yina ba soolaka na ntwala samu na Nsemo ya Nzambi na kulezima na zulu ya yawu; ntangu Nsemo ke bula yawu, bawu ke telama. Ya kele na kima fwana salama, beno kele kuna! Ntangu yayi beno kele awa, beto kulumusa bayintu ya beto mpe beto funguna yimbi ya beto.

210 Nkundi ya munu ya nsumuki, kana nge me telema na kimvuka yayi awa, yina kele na bayankaka, nsoni na nge; kasi balusakumunu na beno ntangu yayi, beno me ndima yawu, beno me kwikila yawu na ntima ya beno ya muvimba.

211 Beno Miklisto, beno bakento yina zaba, mu banza ti beno kele bakento ya mbote. Nzambi sakumuna beno. Mu ke kwikila yawu. Nzambi lenda tuba nsatu ya ntima ya munu na nge. Mu zola ve kuvwanda ya kutuba na nge, mpangi ya kento; mu kele na kento, mpe, mpe bana zole—zole ya bakento. Mu zola nge mutindu mpangi ya munu ya kento.

212 Mpe, mpangi-bakala, mu zolaka ve kunyongisa beno, kasi bantangu yankaka mwa kuningana ya fyoti na Ndinga ke sadisa beno.

213 Ntangu yayi, kana beto kele na foti, bika beto tuba ti beto kele na foti. Mpe ya kele—ya kele na lemvo, ya kulutila, samu na beto na nkokila yayi. “Yandi yina ke funguna bayimbi ya yandi, ya kele na kyadi samu na yandi. Yandi yina ke bumba disumu ya yandi, ke kwenda na ntwala ata fioti ve.” Yinki kele disumu ya beno? Kukondwa lukwikilu ya beno. Kana beno bumba yawu na yisi, beno tuba, “Mbote, mu kele kaka mbote mutindu bayankaka ya bawu.” Beno kele na foti. Mpe ata mbala mosi ve ti beno ke kwenda ntama na yina beno ke kwenda ntangu yayi. Beno ke vwanda mutindu yina, beno ke kwenda ntama mingi ve tii kuna beno ke sabuka kibaka yina mpe ke sungika yawu. Beno bambuka moyo, beno lenda sala yawu ve; beno fwana tambula na zulu ya Ndinga ya Nzambi.

214 Mpe ntangu nyonso yina beno ke zinga, beno ke bambuka moyo na yayi. Kilumbu ya kulutila yinda beno ke zinga, beno ke bambuka moyo na nkokila yayi. Beno bambuka moyo, mu ke tuba na beno MUTINDU ME TUBA MFUMU! Mu vwandaka ya kuvwanda na kati ya mfinda na manima ya midi yayi, vwandaka sambila, Yandi tubaka na munu samu na yayi awa, yandi tubaka, “Tuba yawu mpe bokila yawu, mpe mu ke sala kima mosi samu na nge.” Mpe yawu yayi.

Ntangu yayi beto sambila.

215 Tata ya Mazulu, na buzitu nyonso mpe ya bukieleka kele misumuki na kati ya nkonga yayi kaka ntangu yayi. Ba me telama na kiti ya bawu mpe me belama awa, kaka samu na

kusala funguna. Ya kele na Baklisto yina me kwiza, ke sala funguna ya bawu.

²¹⁶ Awa kele bampangi-bakento ya ntalu ya bantwenya yina Nsemo lezimaka na zulu ya bawu, kuna na kati ya ntima ya bawu bawu zabaka ti bawu vwandaka na kifu, bawu zabaka ti Biblia ke longaka bima yina, mpe bawu zola ntangu yayi na kupesa yawu nyonso.

²¹⁷ Beno tala bampangi ya babakala ya kutelama awa, bampangi ya ntalu, bana ya Nzambi ya moyo, yina, na nzila ya credo mpe na mitindu ya tiya ve madidi ve, me basika na yinza. Ba ke vutuka na nkokila yayi, Tata. Ba ke vutuka. Ba kele, bawu yayi.

²¹⁸ Ntangu yayi, Tata, beto me bakula ti ntangu bawu telemaka, bawu bukaka. . . Bantu ya science nionso, ba tubaka ti nge lenda tambula ve, nge me kangama kuna. Kasi ntangu bawu me telemisa maboko ya bawu mpe me tambula mutindu yayi, ba me siamisa ti ya vwandaka na Mpeve na kati ya bawu yina lendaka baka lukanu. Ba me baka yawu samu na Klisto.

²¹⁹ Yesu, awa kele Bandinga ya Nge Mosi, mpe mu ke tanga kaka yawu na Nge.

²²⁰ Mu ke pesa Nge bantu yayi na nkokila yayi, mutindu kisadi ya Nge. Mu me sala kaka mutindu Nge tubaka na munu na kusala, bubu yayi na mfinda, mpe awa kele kaka kieleka yina Nge tubaka ke salama. Mpe ya kele na bambangi ya bima yango, yina kele ya kutelama awa. Samu na kusiamisa Mvwandulu ya Nge—ya Nge, Nge sabukaka nkonga ya bantu, na kutubaka na bantu samu na yina bawu vwandaka mpe kisika. . . bawu salaka, mpe nyonso yina, na kuzabaka bantu, bankumbu, mpe bayina bawu vwandaka mpe yina bawu salaka, yina kele yimbi.

²²¹ Mpe ntangu yayi Nge tubaka na Ndinga ya Nge, ti, “Yandi yina ke funguna Munu na ntwala ya bantu, yandi Mu ke ndima na ntwala ya Tata ya Munu mpe Bawanzio ya santu. Yandi yina kele nsoni ya Munu na ntwala ya bantu, yandi ke vwanda na nsoni na ntwala ya Tata ya Munu mpe Bawanzio ya santu.” Ntangu yayi bampangi-bakento yayi mpe bampangi-babakala yayi me telema na nkokila yayi na ntwala ya bamambele ya yawu mpe ba-pasteur ya bawu, mpe bankundi ya bawu ya luzolo, samu na kutuba ti—ti bawu kele ve na nsoni ya Nge, kasi bawu kele na nsoni ya mutindu bawu salaka. Ntangu yayi mu ke kwikila, Mfumu, ti Nge lemvokila bawu. Nge silaka yawu. Nge tubaka, “Yandi yina ke funguna masumu ya yandi, kele na kyadi.” Mpe ba ke funguna yawu, mpe ba ke kuzwa kyadi. Mpe Nge Yina lenda belusa bambevo, mpe kutuba, “Ya kele mpasi ve na kutuba, ‘Ba me lemvokila masumu ya nge,’ mutindu ya kele ‘Baka mbeto ya nge mpe tambula?’”

²²² Mu ke tubaka yayi. Mu—mu ke tubaka ti mosi na mosi ya bawu, Mfumu. Mu me meka na kutelama samu na Nge bamvula

nyonso yayi, mpe Ndinga ya Nge. Mpe bawu me telama na nkokila yayi samu na Nge, mpe mu ke lomba bawu. Mu ke basisa bawu na bayinto ya yinza, mpe mu ke talisa bawu na Nge, Mfumu Yesu. Bawu ke ba-trophée ya Nsangu na nkokila yayi, ya Ndinga ya Nzambi. Bumba bawu, Nzambi ya Ngolo nyonso, na yisi ya Ngolo ya Nge ya Santu. Ti bawu kukula, ti Nsemo ya Nzambi kulezima na luzingu ya bawu. Bika ti babakala yina mpe bakento, Mfumu, kubanda na kukula na ngolo mpe ngolo ya Mpeve-Santu. Bika ti kima mosi kusalama yina ke soba mabuundu ya bawu ya muvimba mpe—mpe bankalani ya muvimba kisika bawu keke. Pesa yawu, Mfumu. Mu ke pesa bawu na Nge, bawu keke ya Nge. Bawu—bawu keke ba-trophée ya lukutakanu na nkokila yayi, ya Ndinga yina ba me longa. Mu ke lomba luzingu ya bawu, na Nkumbu ya Yesu Klisto. Mu zola kukutana na bawu na simu yina yankaka, ntangu ba ke kufwa ve, ba ke vutuka diaka ntwenia ya bakala mpe bakento, mpe kuvwanda bantwenia mpe ya luzolo kukonda nsuka. Ba keke ya Nge, Tata. Ba keke ba-trophée yina Nzambi pesaka na Mwana ya Yandi, Klisto Yesu, na ngolo ya Mvwandulu ya Yandi mpe Ndinga ya Nzambi. Ba keke ya Nge, Tata. Mu ke pesa bawu na Nge, na Nkumbu ya Yesu Klisto; mpe ke lomba luzingu nyonso, luzingu nyonso yina keke ya kutelama awa. Funguna nionso me yambama, disumu nionso me loluka.

²²³ Mpe muntu nyonso yina keke ya kutelama awa, mu—mu—mu ke sambila samu na ngolo ya Mpeve-Santu na kati ya bawu, samu na kubasika, samu na kusala yina keke mbote, samu na kusadisa bawu na ngunga yayi ya mudidi ntangu yinza me fuluka mingi na kungenga. Mpe, O Nzambi, sadisa munu mbasi na nkokila, samu—samu na kunata yawu ya kuvedila mpe pwelele na bawu, Mfumu; mpe ba ke katula bawu na kungenga ya yinza yayi, ti ba lendaka kubama na kukutana na Klisto na ntangu ya Nkwizulu ya Yandi. Pesa yawu, Tata. Beto ke kwikila Nge ntangu yayi.

Mpe na yina beto me kulumusa bayintu ya beto.

²²⁴ Mosi na mosi na kati ya beno yina keke ya kutelama, mu ke kwikila ve ti beno me kwisa samu na kusepelisa meso, samu ti beno me luta na yisi ya ngolo, kulonga ya ngolo ya Nsangu ya mbote, ya ngolo. Kasi beno ke kwikila ti Yesu tubaka yawu, “Muntu ve lenda kwiza na Munu kana ti Tata ya Munu me benda yandi ve, mpe nyonso yina Tata pesaka Munu ke kwiza.” Ntangu yayi yina keke Ndinga ya Nzambi yina me siamisama. Yandi tubaka na Abraham, Yandi silaka mpe zengaka ndefi, mpe awa beno kuwaka Ndinga ya Nzambi na nkokila yayi mpe kukwiza na zulu ya lufulu yina. Beno fwana kuzwa mulemvo! Mpe beno nionso me ndima yawu mpe beno ke kwikila ti Nzambi me lemvo kila beno na kifu ya beno, mpe kubanda na nkokila yayi, na lemvo ya Nzambi, beno ke zinga samu na Yandi luzingu ya beno me bikana, mpe kusala nyonso yina Biblia yayi ke longa

samu na beno na kusala, mpe beno ke kwikila ti Nzambi ke pesa beno lemvo ya kusala yawu ntangu yayi, na kulemvokilaka nge na ntangu me luta; telemisa diboko ya nge, tuba, “Mu ke kwikila yawu na ntima ya munu ya muvimba.” Nzambi sakumuna nge.

²²⁵ Beno nionso Baklisto kuna yina kele na lukumu ya bawu, beno tuba, “Lukumu na Nzambi, samu na bawu!” [Dibuundu me tuba, “Lukumu na Nzambi, samu na bawu!”—Mu.] Bika beto tuba yawu diaka. “Lukumu na Nzambi, samu na bawu!”

Ntangu yayi beto telama, beto nyonso. Mu zola note ya:

Mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na Calvaire.

²²⁶ Beto nionso kintwadi ntangu yayi, beto nionso yimbila yawu na maboko ya beto na zulu. Mbote mingi.

Mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na yinti ya Calvaire.

²²⁷ Nge ke kuwa ve ti nge me kuma pepepe? Ndinga ke sukula beno ve mpe ke sala ti beno kuwa kulutila mbote? Ya ke mutindu yina ve?

²²⁸ Nge ke kwikila ve ti mu kele muntu ya luvunu, mutindu yina? Beno ke kwikila ti mu kele Kieleka? [Dibuundu me tuba, “Amen!”—Mu.]

²²⁹ Mu ke tala kaka ntangu yayi ti Wanzio ya Mfumu Yina mu ke talaka mbote na zulu ya bantu, me zungidila kaka pene-pene ya kimvuka yayi me telama awa na mutindu ya kulunsi. Nzambi na Mazulu! Kifwani mosi beno. . . Wanzio beno ke mona foto yina, kele kaka awa na ntangu yayi na zulu ya nkonga yayi ya bantu, ke tambula kaka bisika nyonso, mu ke landila kaka na kutala Yawu mbote, kisika na kisika. Mu ke kwikila, mpe, ti konso kimbevo yina me telema na kati ya nkonga yina me kwenda. Mu—mu ke kwikila yawu na ntima ya munu ya muvimba, ti ba me lemvokila disumu nionso.

²³⁰ Beto—beto pesana kaka maboko mosi na yankaka na yina beto ke yimba “Mu Zola Yandi.”

mu. . .

Beno tuba, “Lukumu na Mfumu!” [Dibuundu me tuba, “Lukumu na Mfumu!”—Mu.]

. . . zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na yinti ya Calvaire.

²³¹ Ntangu yayi beto kumisa Yandi, beto tuba, “Nkembo na Mfumu! Matondo na Nge, Mfumu Yesu.”

Beto ke tonda Nge, Mfumu, samu na kukotisa bantu, samu na Ndinga ya Nge. Ya kele yinda mutindu mbele ya meno zole, kasi Yawu ke swasikisa mabanza ya ntima. Ya ke sala kieleka. Ya ke zengaka yinza, nsuni, bima ya yinza na bantu, mpe ke sala bawu bivangu ya malu-malu kati na Klisto. Mutindu beto ke tonda Nge, Tata! Beto ke kumisa Nge na ntima ya beto nyonso. Matondo na Nge samu na bawu, Mfumu. Bika bawu fuluka na Mpeve! Bika ti Mpeve-Santu kubaka bawu na yisi ya luyalu ya Yandi, mpe bika ti reveal ya mutindu ya ntama na kati-kati ya mabuundu yayi, Mfumu, yina ke mwangana na kati ya bimvuka, bisika nionso na tiya na ngolo ya Nzambi. Fidisa beto Pantekote ya kieleka, Mfumu, ngolo ya kieleka ya Mpeve na manima na kati ya baluzingu ya bantu. Pesa yawu, Tata.

²³² Ba kele ya Nge. Na lemvo ya Nzambi, ba kele ya Nge. Ba kele Nkuna ya Abraham, landila nsilulu. Pesa yawu, Mfumu. Bawu ke kwikila Ndinga ya Nge; kima ya kuswaswana, mutindu ti ya vwandaka ve. Bawu ke kwikila Ndinga samu bawu kele Nkuna ya Abraham. Ba kele ya Nge, Tata, Dibuundu yina ba soolaka na ntwala samu na kusema na kilumbu ya nsuka. Matondo na Nge, Tata, samu na bawu.


mu zola Yandi . . .

Beno telemisa maboko ya beno ntangu yayi samu na kukembila Yandi.

mu . . .

Kuna na balcon! Ya kele kieleka.

Samu Yandi zolaka munu ntete

Mpe . . . 

62-0705 Yehowa-Yile #1
Municipal Auditorium
Grass Valley, Californie U.S.A.

KIKONGO-KITUBA

©2024 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutula mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutula mingi to samu na yina me tadila bisadulu, beno sonikila:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org